

eul_wid: pqy-ae

Αἰσώπου Βίος-ἀνώνυμος · Aesop Life-anonymous

Life W

Βίος

Period: Ῥωμαϊκή Roman
Dialect: Κοινή Koine
Domain: Μυθιστορία Fiction
Format: Πεζός Prose

ΒΙΟΣ ΑΙΣΩΠΟΥ ΤΟΥ ΦΙΛΟΣΟΦΟΥ Ὁ κατὰ πάντα τὸν βίον γενόμενος βιωφελέστατος Αἰσώπος, ὁ λογομυθοποιός, τῇ μὲν τύχῃ γέγονε δοῦλος τῷ δὲ γένει Φρυγῇ ἐξ Ἀμορίου τῆς Φρυγίας, κακοειδὴς μὲν εἰς ὑπερβολὴν, προκέφαλος, κοντοδείρης, σιμός, μέλας, μυστάκων, προγάστρω, γαλιάγκων, στρεβλός, ὑπόκυρτος, ἡμερινὸν ἀμάρτημα.

- ¹ πρὸς τούτοις δέ, ἦν καὶ βραδύγλωσσος καὶ βομβόφωνος φαῦλός τε καὶ δεινὸς πανουργία. Τοῦτον οὖν ὁ δεσπότης ὡς ἄχρηστον τῆς πολιτικῆς ὑπηρεσίας ἐξέπεμψεν εἰς ἓν τῶν κτημάτων αὐτοῦ σκάπτειν.
- ² καὶ δὴ ποτε παραγενομένου αὐτοῦ ἐπὶ τὸν ἀγρόν, γεωργός τις κάλλιστα τρυγῆσας σῦκα ἤνεγκε τῷ τοῦ Αἰσώπου δεσπότη καὶ φησι “λάβε, δέσποτα, ἀπὸ τῶν σῶν καρπῶν ὁπώραν πρώϊμον.” ὁ δὲ τερφθεὶς ἔφη “νὴ τὴν σωτηρίαν μου, καλὰ σῦκα.” καὶ φησι τῷ οἰκέτῃ “Ἀγαθόπου, λάβε καὶ φύλαξόν μοι αὐτά· μετὰ δὲ τὸ λούσασθαι καὶ ἀριστῆσαι παράθες μοι τὴν ὁπώραν.” συνέβη δὲ κατὰ τὴν ὥραν ἀνανεῦσαι τὸν Αἰσώπον ἀπὸ τοῦ ἔργου καὶ εἰσελθόντα ζητεῖν τὸ ἐφήμερον ἄριστον. ὁ δὲ Ἀγαθόπους λαβὼν τὰ σῦκα καὶ λιμανθεὶς, φαγὼν ἐξ αὐτῶν ἓν καὶ δύο λέγει πρὸς τινα τῶν συνδούλων αὐτοῦ “ἤθελον κορεσθῆναι τῶν σύκων καὶ φοβοῦμαι.” ὁ δὲ πρὸς αὐτὸν εἶπεν “ἐὰν κάγω φάγω μετὰ σοῦ, δώσω σοι γνώμην, ἵνα φαγόντες μὴ δαρῶμεν.” καὶ ὁ Ἀγαθόπους φησί “πῶς;” ὁ δὲ “φάγωμεν οἱ δύο τὰ σῦκα, καὶ ἐὰν ὁ δεσπότης ζητήσῃ εἰπὲς αὐτῷ ὅτι ὁ Αἰσώπος ἄδειαν εὐρὼν εἰσελθὼν κατέφαγε τὰ σῦκα. καὶ ὁ μὲν Αἰσώπος βραδύγλωσσος ὢν πρὸς ἀπολογία δαρήσεται, καὶ ἡμεῖς τὴν ἐπιθυμίαν ἐκπληροῦμεν.” καὶ παρακαθεσθέντες τοῖς σύκοις ἓν ἓν ἐσθίοντες ἔλεγον “οὐαὶ σοι, Αἰσώπε.” συμφωνήσαντες οὖν εἰς ἑαυτοὺς ἵνα, ὅ τι <ἂν> ἀπόλῃται ἢ ἐκχυθῇ, εἴπωσι ὅτι ὁ Αἰσώπος ἐποίησε, κατέφαγον τὰ σῦκα. ὁ δὲ κύριος αὐτῶν, μετὰ τὸ λούσασθαι καὶ ἀριστῆσαι, φησὶν “Ἀγαθόπου, δός μοι τὰ σῦκα.
- ³ ” κἀκεῖνος ἔφη “δέσποτα, Αἰσώπος εὐκαιρήσας καὶ εὐρὼν τὸ ταμεῖον ἀνεωγμένον εἰσελθὼν ἔφαγε τὰ σῦκα.” ὁ δὲ θυμωθεὶς ἔφη “Αἰσώπόν μοι τις καλεσάτω.” ὁ δὲ παρεγένετο. καὶ φησιν ὁ δεσπότης “λέγε μοι, κατάρατε, οὕτω μου κατεφρόνησας ὅτι εἰς τὸ ταμεῖον εἰσελθὼν τὰ ἔμοι ἡτοίμασμένα σῦκα κατέφαγες;” ὁ δὲ ἀκούσας, λαλεῖν δὲ μὴ δυνάμενος διὰ τὸ τῆς γλώσσης βραδύ, θεωρῶν τοὺς κατηγόρους αὐτοῦ εἰς ὅψιν ἐστῶτας, μέλλων δέρεσθαι, πεσὼν παρὰ τοὺς πόδας τοῦ δεσπότη παρεκάλει μικρὸν ἀνασχεῖν. καὶ λαβὼν ξέστην καὶ ὕδατι χλιαρῷ συγκεράσας, λεκάνην τε παραθεὶς καὶ πιών, ἐχάλασε τοὺς δακτύλους εἰς τὸ ἴδιον στόμα καὶ

σπαράξας ἑαυτὸν ἀνέβαλε τὸ ὕδωρ μόνον ὃ ἐπεπώκει· οὐδενὸς γὰρ ἦν ἑτέρου γευσάμενος. ἐδέετο δὲ καὶ τοὺς κατηγοροὺς ὁμοίως ποιῆσαι, “καὶ ἐπιγνώσῃ τὸν βεβρωκότα τὰ σῦκα.” ὁ δὲ θαυμάσας αὐτοῦ τὸ νοερὸν ἐπέταξε καὶ τοῖς ἄλλοις ποιῆσαι ὁμοίως. οἱ δὲ δοῦλοι ἐβουλεύσαντο τοὺς δακτύλους πέμψαι παρὰ τὰς γνάθους καὶ κάτω μὴ χαλάσαι· ἅμα δὲ τῷ πιεῖν αὐτοὺς τὸ χλιαρὸν ὕδωρ καὶ συγκύψαι τὰ σῦκα χολοποιά ὄντα προσανέβλυσαν καὶ αὐτομάτως ἀνέδραμον. τότε ὁ δεσπότης εἶπε “τί καταψεύδεσθε τοῦ μὴ δυναμένου λαλεῖν;” καὶ ἐκέλευσεν αὐτοὺς γυμνωθέντας τύπτεσθαι· ἔγνωσαν δὲ σαφῶς ὅτι ὅστις καθ’ ἑτέρου δόλια μηχανεύεται, αὐτὸς καθ’ αὐτοῦ τοῦτο ποιῶν λανθάνει. Τῇ δὲ ἐπιούσῃ ἡμέρᾳ ὁ δεσπότης αὐτοῦ ζεύγῳ καθίσας εἰς τὴν πόλιν εἰσῆει.

- ⁴ τοῦ δὲ Αἰσώπου εἰς τὸν ἀγρὸν σκάπτοντος συνέβη τοὺς τῆς Ἰσιδος ἱερεῖς πλανηθέντας τῆς λεωφόρου ἐλθεῖν εἰς τὸν ἀγρὸν, οἱ καὶ παρεκάλουν τὸν Αἰσώπον δεῖξαι τὴν ἀπάγουσαν ὁδὸν εἰς τὴν πόλιν. ὁ δὲ Αἰσώπος ἀγαγὼν αὐτοὺς ὑπὸ σύσκιον δένδρον παρέθηκεν αὐτοῖς ἄρτον καὶ ἐλαίας καὶ ἰσχάδας καὶ ἠνάγκασε φαγεῖν, καὶ δραμῶν εἰς τὸ φρέαρ ἀνιμήσατο ὕδωρ καὶ ἤνεγκεν αὐτοῖς πιεῖν, καὶ κρατήσας τῆς χειρὸς ἐξήγαγεν αὐτοὺς εἰς τὴν εὐθεΐαν καὶ τετριμμένην ὁδόν. οἱ δὲ ἐπάραντες τὰς χεῖρας εἰς τὸν οὐρανὸν καὶ εὐξάμενοι αὐτῷ ὥς ὑπ’ αὐτοῦ εὐεργετηθέντες ὑπεχώρησαν.
- ⁶ Αἰσώπος δὲ στραφεὶς καὶ ὑπὸ τοῦ καύματος χαυνωθεὶς εἰς ὕπνον ἐτράπη. ἡ δὲ Τύχη ἐπιστάσα καθ’ ὕπνου ἐχαρίσατο αὐτῷ ἄριστον λόγον καὶ τὸ ταχὺ τῆς γλώττης καὶ ἐτοιμολογίας εὔρεσιν διὰ ποικίλων μύθων, ὥς φιλοθέῳ ὄντι καὶ φιλοξένῳ.
- ⁸ ὁ δὲ Αἰσώπος ἐκ τοῦ ὕπνου ἐγερθεὶς φησιν “οὐᾶ, πῶς ἡδέως κεκοίμημαι· ἀλλὰ καὶ καλὸν ὄναρ ἐθεασάμην, καὶ ἰδοὺ, νῦν ἀκωλύτως λαλῶ καὶ τὰ βλεπόμενα ὀνομάζω· δίκηλλα, ὄνος, βοῦς, ἅμαξα. λαλῶ, νῆ τοὺς θεοὺς. πόθεν ἔλαβον τὴν χάριν; νενόηκα,” φησὶν, “εὐσεβήσας εἰς τοὺς ξένους, ὥστε εὐπρόσδεκτον παρὰ τῷ θεῷ τὸ ἀγαθοποιεῖν· ὁ δὲ καλῶς πράσων λήψεται καλὰς ἐλπίδας.” Περιχαρὴς οὖν γενόμενος ὁ Αἰσώπος καὶ πάλιν τὴν δίκηλλαν λαβὼν ἥρξατο σκάπτειν.
- ⁹ ὁ δὲ τῶν ἀγρῶν οἰκονόμος εἰς τὸ ἔργον παραγενόμενος ἕνα τῶν οἰκετῶν ράβδῳ κατέξαινε. ὁ δὲ Αἰσώπος προσπαθήσας ἔφη “ἄνθρωπε, τί τὸν μηδὲν σε ἀδικήσαντα οὕτως εἰκῇ καὶ μάτην κατὰ πᾶσαν ἀποκτείνεις ἡμέραν, μηδὲν αὐτὸς ἐργαζόμενος; ἀλλ’ ἐγὼ τῷ δεσπότη ἀπαγγελῶ ἅπαντα.” ὁ δὲ Ζηνᾶς ἀκούσας τοῦ Αἰσώπου οὕτως λαλοῦντος ἐθαμβήθη καὶ φησιν “Αἰσώπος λαλεῖν ἀρξάμενος ἐμὲ κέκρουκε· προκαταλάβωμαι αὐτοῦ, ἐπεὶ τοῦ δεσπότη ἐλθόντος κατηγορήσας μεταστήσει με τῆς οἰκονομίας.” καὶ ταῦτα εἰπὼν ὑποζυγίῳ ἐπιβάς εἰς τὴν πόλιν εἰσῆει.
- ¹⁰ παραγενόμενος δὲ πρὸς τὸν δεσπότην εἶπε “χαίροις.” ὁ δὲ φησι “τί τεταραγμένος πάρει;” καὶ ὁ Ζηνᾶς “δέσποτα, πρᾶγμά τι τερατῶδες ἐν τῷ ἀγρῷ σου συνέβη.” ὁ δὲ “τί,” φησι, “μὴ δένδρον ὄψιμον παρὰ καιρὸν τινα καρπὸν ἤνεγκεν, ἢ κτῆνος τετράπουν παρὰ φύσιν ἐγέννησεν;” ὁ δὲ “οὔ,” φησιν, “ἀλλ’ Αἰσώπος ὁ σαπρὸς λαλεῖν ἥρξατο στωμύλως.” καὶ ὁ δεσπότης “μηδὲν σοι τῶν ἀγαθῶν γένοιτο, τοῦτο νομίζεις τερατῶδες εἶναι σημεῖον;” “καὶ μάλα,” φησὶν. <ὁ δεσπότης “διὰ τί; εἰ> οἱ θεοὶ χολωθέντες ἀνθρώπῳ πρὸς ὀλίγον <χρόνον ἀφείλαντο τὴν φωνὴν αὐτοῦ, νῦν δὲ> πάλιν διαλλαγέντες ἐχαρίσαντο.” ὁ δὲ Ζηνᾶς “δέσποτα, λαλεῖν ἀρξάμενος πάντα ὑπὲρ ἀνθρώπου φθέγγεται· εἰς ἐμὲ γὰρ ὕβρεις τραχείας φέρει, εἰς σὲ δὲ καὶ τοὺς θεοὺς μεγάλα βλασφημεῖ.” ὁ δὲ ὀργισθεὶς λέγει τῷ Ζηνᾶ “ἰδοὺ, ἀπὸ τοῦ νῦν κεχάρισται σοι· πώλησον, χάρισον, ἀπόλυσον, ὃ βούλει εἰς αὐτὸν πρᾶξον.
- ¹¹ ” ὁ δὲ Ζηνᾶς λαβὼν αὐτοῦ τὴν ἐξουσίαν, ἐλθὼν εἰς τὸν ἀγρὸν τῷ Αἰσώπῳ ἔφη “ἐχαρίσθης μοι παρὰ τοῦ δεσπότη ἵνα ὃ δοκήσῃ μοι εἰς σὲ διαπράξω. συνεῖδον οὖν πιπράσαι σε.” Ἐτυχεν οὖν

- σωματέμπορόν τινα διὰ τοῦ ἀγροῦ παριέναι, καὶ ὃς ζητῶν μισθώσασθαι κτήνη, συναντήσας τῷ Ζηνᾷ γνωστῷ αὐτῷ ὄντι, ἡσπάσατο αὐτὸν καὶ φησιν “ἔχεις μοι κτήνη μισθώσασθαι ἢ πωλῆσαι;” Ζηνᾷς εἶπεν “οὐ, σωματίον δὲ ἔχω ἀρρενικὸν εὗωνον· εἰ θέλεις, ἀγόρασον.
- 12 ” ὁ ἔμπορος ἔφη “δεῖξόν μοι αὐτό.” ὁ δὲ Ζηνᾷς στείλας ἤνεγκε τὸν Αἴσωπον καὶ φησιν “ἰδοὺ ὁ παῖς, καταμαθὼν ἀγόρασον.
- 13 ” στραφεὶς δὲ ὁ ἔμπορος καὶ τὸν Αἴσωπον ἰδὼν, γελάσας ἔφη “πόθεν σοι ἡ χύτρα αὕτη; ῥιζοκάλαμός ἐστιν ἢ ἄνθρωπος; οὗτος τῆς τερατομαχίας σαλπιστῆς ἐστιν.
- 14 εἰ μὴ φωνὴν εἶχεν εἰρήκειν ἂν ὅτι ἀσκοκῆλη ἐστίν. ὦ Ζηνᾷ, μόνον τῆς ὁδοῦ με ἐπλάνησας ἔνεκα τοῦ καθάρματος τούτου, δοκῶν τι ἀγαθὸν πιπράσκειν;” καὶ ταῦτα εἰπὼν ἐπορεύετο. καταδραμὼν δὲ ὁ Αἴσωπος ἔφη “περίμεινον.
- 15 ” ὁ δὲ πρὸς αὐτόν· “ἄφες με, μηδὲν σοι τῶν ἀγαθῶν γένοιτο· τί προσεκαλέσω με;” [παρατήρημα]. Αἴσωπος ἔφη “ἔνεκα τίνος ἐνθάδε ἐλήλυθας;” ὁ ἔμπορος· “δοκῶν τι ἀγαθὸν ὠνήσεσθαι, σαπρὸς δὲ εἶ πάνυ καὶ κακὸν οὐ χρήζω.” Αἴσωπος λέγει “ἀγόρασόν με καὶ πολὺ σε ὠφελήσω.” ὁ δὲ πρὸς αὐτόν· “τί δύνασαι σὺ ὠφελῆσαι με;” καὶ ὁ Αἴσωπος· “οὐκ ἔχεις ἐν τῷ σωματεμπορίῳ σου παιδία κλαίοντα ἢ ἀτακτοῦντα; ἀγόρασόν με καὶ κατάστησόν με παιδαγωγόν, καὶ ἔσομαι αὐτοῖς ἀντὶ μορμολυκίου.” ὁ δὲ ἔμπορος πεισθεὶς τῷ λόγῳ καὶ στραφεὶς λέγει τῷ Ζηνᾷ “πόσου τὸ κακὸν τοῦτο πωλεῖς;” Ζηνᾷς λέγει “δὸς τριώβολον.” ὁ δὲ ἔμπορος γελάσας ἔδωκε τὸ τριώβολον, λογιζόμενος ὅτι οὐδὲν τοῦ μηδενὸς ἡγοράκει. Ὀδεύσαντες δὲ εἰς τὴν πόλιν εἰσῆλθον εἰς τὸ σωματεμπόριον.
- 16 δύο δὲ παιδία ὑπὸ μητέρα ὄντα, ὡς εἶδον τὸν Αἴσωπον, ἀνέκραξαν καὶ κατεκρύβησαν. ὁ δὲ Αἴσωπος τῷ ἐμπόρῳ ἔφη “ἔχεις μου ἤδη τῆς ἐπαγγελίας ἀπόδειξιν, ὅτι κατὰ παιδίῳν προυνικῶν ἔτοιμον ὠνήσω μορμολύκιον.” ὁ δὲ γελάσας λέγει “Αἴσωπε, εἴσελθε εἰς τὸν ἐνδότερον τρίκλινον καὶ ἄσπασαι τοὺς συνδούλους σου.” εἰσελθὼν οὖν εὕρισκε παῖδας καλλίστους καὶ ἀμώμους, καὶ ἀσπάζεται αὐτοὺς λέγων “χαίρετε, σύνδουλοι.” οἱ δὲ ὁμοφώνως εἶπον “σαπρόν, νῆ τὸν Ἥλιον. τί γέγονε τῷ δεσπότη, ὅτι τοιοῦτον [οὐδέποτε] κακοπινὲς ἡγόρακε σωματίον; πλὴν πρὸς βασκανίαν τοῦ σωματεμπορίου αὐτὸν ὠνήσατο.” ὁ δὲ ἔμπορος πρὸς τοὺς παῖδας εἰσελθὼν ἔφη “στενάξατε τὴν ἑαυτῶν τύχην· κτήνη γὰρ οὔτε ἀγοράσαι οὔτε μισθώσασθαι εὔρον.
- 17 διέλεσθε οὖν τὰ ἐφόδια σκεύη· αὔριον γὰρ ἀπαίρομεν εἰς τὴν Ἀσίαν.” οἱ οὖν παῖδες σύνδυο γενόμενοι ἐμερίζοντο τὰ σκεύη. ὁ δὲ Αἴσωπος ὑποπεσὼν εἶπε “καλοὶ σύνδουλοι, ἐπεὶ νεώνητός εἰμι καὶ ἀσθενής, παραχωρήσατέ μοι τὸ ἐλαφρότερον φορτίον.” οἱ δὲ φασιν “ἐὰν οὐ δύνη, μηδὲν ἄρης.” Αἴσωπος λέγει “ἀπόπληκτόν ἐστι πάντων κοπιώντων ἐμὲ μόνον τῷ δεσπότη ἀχάριστον φαίνεσθαι.” οἱ δὲ φασιν “ὃ θέλεις ἄρον.” ὁ δὲ περιβλεψάμενος ὧδε κάκεισε θεωρεῖ σκεύη καὶ ἀγγεῖα διάφορα τὰ πρὸς ἐκδημίαν, σάκκους καὶ στρώματα καὶ γοργάθους.
- 18 ἰδὼν δὲ ἓνα γόργαθον μεστὸν ἄρτων, ὃν ἐβούλοντο δύο ἄραι, εἶπεν “ἐμοὶ τοῦτον φορτώσατε.” οἱ δὲ ἔλεγον “τί μωρότερον τοῦ ἀνθρώπου τούτου; παρεκάλει τὸ πάντων ἐλαφρότερον φορτίον ἄραι καὶ τὸ βαρύτερον πάντων ἐξελέξατο. τὴν ἐπιθυμίαν αὐτοῦ πληρῶσωμεν.” ἐπιτιθέασιν οὖν αὐτῷ τὸν γόργαθον καὶ ἐκίνησε διακλονούμενος. ὁ δὲ ἔμπορος ἰδὼν αὐτὸν ἐθαύμασε καὶ φησιν “Αἴσωπος πρόθυμος εἰς τὸ κοπιᾶν, καὶ τοὺς λοιποὺς προτρεπόμενος γενναίως φέρειν. ἥδη αὐτοῦ τὴν τιμὴν ἔσωσα· κτήνους γὰρ φορτίον ἦρεν.” οἱ δὲ λοιποὶ σύνδυο βαστάζοντες κατεγέλων αὐτοῦ.
- 19 ἐκεῖνος δὲ εἰς τὴν ὁδὸν ἐλθὼν, τὸν γόργαθον θεὶς περιπατεῖν ἐδίδασκεν· εἰ γὰρ εἰς ἀνάβασιν ἐληλύθει, ταῖς χερσὶ καὶ τοῖς ὁδοῦσιν ἔλκων ἀνεκύλιε τὸν γόργαθον, εἰ δὲ εἰς κατάβασιν, συντομώτερον ἐκύλιε αὐτόν. καὶ οὕτως ἐκοπία ἕως εἰς πανδοχεῖον ἦλθον. ὁ δὲ ἔμπορος θέλων

τὰ σωματία ἀναλαβέσθαι ἐκέλευσεν αὐτοὺς ἀναπεσεῖν. καί φησι τῷ Αἰσώπῳ “ἄρτοδοτήσον.” ὁ δὲ ἐκάστῳ ζεύγει ἄρτον παρέθηκε. πολλῶν δὲ ἄρτων δοθέντων ἡμίκενος ὁ γόργαθος ἐγένετο. μετὰ δὲ τὸ ἀναλαβέσθαι τὰ σωματία, πάλιν ὁδοιπορούντων ὁ Αἰσώπος προθυμότερος εἰς τὴν μονὴν παρεγένετο. ἄρτοδοτήσας δὲ τῇ ἐσπέρᾳ τὸν γόργαθον ἐκένωσε. τῇ δὲ ἐπαύριον κενὸν αὐτὸν ἐπὶ τῶν ὤμων ἀναλαβὼν ἔμπροσθεν πάντων ἔτρεχεν. οἱ δὲ σύνδουλοι εἰς ἀλλήλους ἔλεγον “τίς ἐστὶν ὁ ἔμπροσθεν τρέχων; ξένος ἢ ἐξ ἡμῶν ἐστίν;” ἄλλος ἔφη “ὁ σαπρὸς ἐκεῖνος ἐστίν.” ἄλλος ἔφη “οὐκ οἶδατε τὸ ἀνθρωπάριον τοῦτο πῶς φρονίμως ἔδρασεν ὑπὲρ πάντας ἡμᾶς; ἡμεῖς γὰρ στρώματα καὶ τὰ λοιπὰ σκευὴ τὰ μὴ δυνάμενα δαπανηθῆναι ἄραντες κοπιῶμεν, ἐκεῖνος δὲ τοὺς προχείρως δαπανωμένους ἄρτους ὡς πανοῦργος ἤρεν.” Ὀδοιπορήσαντες οὖν ἤλθον εἰς Ἐφεσον, καὶ πιπράσας ἐκεῖ τὰ σωματία ἐκέρδησε.

20 κατελείφθησαν δὲ αὐτῷ τρία· γραμματικός, ψάλτης, καὶ ὁ Αἰσώπος. φίλος δέ τις λέγει τῷ ἐμπόρῳ “ἐὰν θέλῃς τὰ σωματία πιπράσαι, πέρασον εἰς τὴν Σάμον· Ξάνθος γὰρ ὁ φιλόσοφος ἐκεῖ οἰκεῖ καὶ πολλοὶ τῆς Ἑλλάδος καὶ τῶν νήσων πρὸς αὐτὸν φοιτῶσιν ἐν εὐπορίᾳ ὄντες, <καὶ> ἀγοράσουσιν αὐτοῦς.” πεισθεὶς οὖν ὁ ἔμπορος τῇ τοῦ φίλου γνώμῃ παρεγένετο εἰς τὴν Σάμον. καὶ τὸν μὲν ψάλτην εὕκνημον ὄντα λευκοὺς ὑπενέδυσε χιτῶνας καὶ ὑποδήματα, καὶ τὴν τρίχα κτενίσας ἔστησεν ἐπὶ τοῦ πρατείου· τὸν δὲ γραμματικὸν λεπτὸν ὄντα βαθεῖς ἐνέδυσε χιτῶνας καὶ ὑποδήματα, κτενίσας δὲ τὴν τρίχα καὶ σουδάριον δοὺς ἔστησεν ἐπὶ τοῦ πρατείου.

21 τοῦ δὲ Αἰσώπου μὴ ἔχων τι ἀποκρύψαι ἢ τι κοσμηῆσαι, ἐπείπερ ὅλως ἦν ἀμάρτημα, ἐνέδυσεν αὐτὸν σακκοχίτωνα καὶ τῶν καλῶν ἔστησεν εἰς μέσον. πολλοὶ δὲ κατανοοῦντες τὰ σωματία, ὀρῶντες τὸν Αἰσώπον πρὸς ἀλλήλους ἔλεγον “πόθεν τὸ κακὸν τοῦτο; οὗτος καὶ τοὺς ἄλλους ἀφανίζει.” ὁ δὲ Αἰσώπος ὑπὸ πολλῶν σκωπτόμενος τολμηρῶς εἰστήκει. Ὁ δὲ Ξάνθος εἰς τὴν σχολὴν προελθὼν καὶ τὴν μελέτην στερεώσας ἦκε σὺν τοῖς φίλοις εἰς τὴν ἀγοράν.

23 θεασάμενος δὲ τοὺς μὲν δύο παῖδας εὐπρεπεῖς, τὸν δὲ μέσον σαπρόν, ἐθαύμασε τοῦ ἐμπόρου τὴν ἐπίνοιαν, καί φησι πρὸς τοὺς φίλους “ὁ ἔμπορος οὐ χάριν τῆς πράσεως τοὺς μὲν εὐειδεῖς παῖδας ἔξωθεν ἔστησε καὶ μέσον τὸν σαπρόν, ἀλλὰ ἵνα τὸ ἀειδὲς τῷ κάλλει παρατεθὲν τὴν τούτων ἀρετὴν ἐμφανεστέραν δείξῃ.” ἐπιστὰς οὖν τῷ πρώτῳ παιδί εἶπε “πόθεν εἶ καὶ τί σου τὸ ὄνομα;” ἐκεῖνος ἔφη “Καππάδοξ εἰμί, Τύρος καλοῦμαι.

24 “τί οὖν οἶδας ποιεῖν;” ὁ δέ, “πάντα.” Αἰσώπος ἐστὼς ἐγέλασεν. οἱ δὲ σχολαστικοὶ ὡς εἶδον αὐτὸν ἐξαίφνης γελάσαντα καὶ τὸ πρόσωπον αὐτοῦ στυγνὸν καὶ σκυθρωπὸν γεγονός, μόνον δὲ τοὺς ὀδόντας φανεροὺς ὄντας, τέρας ἐδόκουν θεωρεῖν. ἔλεγον δὲ πρὸς ἀλλήλους “οὐχὶ κήλη ἐστὶν ὀδόντας ἔχουσα;” ἄλλος ἔλεγε “τί ἰδὼν ἐγέλασεν;” ἕτερος ἔφη “οὐ γελαῖ, ἀλλὰ ῥιγᾷ. γινώσκωμεν δὲ τί λαλεῖ.” ἔλθων οὖν εἴλκυσεν αὐτὸν ἐξόπισθεν καί φησι “κομψότατε, τί ἐγέλασας;” ὁ δὲ στραφεὶς πρὸς αὐτὸν λέγει “ὑποχώρει, θαλάσσιον πρόβατον.” ὁ δὲ σχολαστικὸς διαπορηθεὶς ἐπὶ τὸ ῥηθὲν ὑπεχώρησεν. ὁ δὲ Ξάνθος τῷ ἐμπόρῳ ἔφη “πόσου ὁ ψάλτης οὗτος;” ὁ δέ, “χιλίων δηναρίων.” ὡς οὖν ἤκουσεν ἐν ὑπερβολῇ τὸ τίμημα, πρὸς τὸν ἕτερον ἦλθε καί φησι “σὺ πόθεν εἶ;” ὁ δὲ ἔφη “Λυδός.” “ὄνομα δέ σοι τί;” ὁ δέ, “Φιλόκαλος.” Ξάνθος λέγει “τί οἶδας ποιεῖν;” ὁ παῖς λέγει “πάντα”. καὶ ὁ Αἰσώπος πάλιν ἐγέλασεν. οἱ δὲ σχολαστικοὶ ἰδόντες ἔλεγον “τί ἄρα πρὸς πάντα γελαῖ;” ἕτερος εἶπεν “ἐὰν θέλω πάλιν θαλάσσιος τράγος ἀκοῦσαι, ἐπερωτήσω αὐτόν.” Ξάνθος τῷ ἐμπόρῳ ἔφη “πόσου τὸν γραμματικὸν πωλεῖς;” ὁ δέ, “τρισχιλίων δηναρίων.” ὁ Ξάνθος ἀκούσας ἠκηδίασε καὶ στραφεὶς ἐπορεύετο. οἱ δὲ σχολαστικοὶ εἶπον “καθηγητά, οὐκ ἤρεσάν σοι τὰ σωματία;” “ναί,” φησὶν, “ἀλλὰ δόγμα ἐστὶ πολύτιμα μὴ ὦνεῖσθαι παιδάρια, δι’ εὐτελῶν δὲ σωματίων δουλεύεσθαι.” εἷς δὲ τῶν σχολαστικῶν φησι “εἰ παράγγελμά ἐστι πολυτελεῖ μὴ ὦνεῖσθαι, ἀγόρασον τοῦτον τὸν ἀειδῆ· τὴν γὰρ αὐτὴν παρέχεται διακονίαν, ἡμεῖς δὲ κατὰ κοινοῦ δώσομεν τὸ τίμημα.” ὁ δέ φησι “γελοῖόν ἐστιν ὑμῶν τὴν τιμὴν διδόντων ἐμὲ δοῦλον ἀγοράσαι, καὶ καθαρὸν ὄν τὸ γύναιον οὐκ ἀνέξεται ὑπὸ αἰσχροῦ

δουλεύεσθαι σωματίου.” οἱ δὲ σχολαστικοὶ εἶπον “καθηγητά, αἱ πλείους σου διδασκαί εἰσι μὴ πείθεσθαι γυναικί.” ὁ Ξάνθος ἔφη “ἐπιγινώμεν εἰ οἶδέ τι, μὴ καὶ τὸ τίμημα κενῇ χάριτι προσαπόληται.

- 25 ” προσελθὼν οὖν τῷ Αἰσώπῳ ἔφη “χαῖρε”. ὁ δὲ φησι “τί γὰρ λυποῦμαι;” ὁ Ξάνθος ἔφη “ἀσπάζομαι σε.” ὁ δέ, “κάγώ σέ.” ὁ δὲ Ξάνθος καταπλαγείς ἐπὶ τὸ ἔτοιμον τῆς ἀπολογίας πάλιν πρὸς αὐτὸν λέγει “ποταπὸς εἶ;” ὁ δέ, “Σάρκινος.” καὶ ὁ Ξάνθος “οὐ τοῦτο λέγω, ἀλλὰ ποῦ ἐγεννήθης;” “ἐν τῇ κοιλίᾳ τῆς μητρός μου,” ἔφη. “οὐ τοῦτο ἐρωτῶ, ἀλλὰ ποῖω τόπῳ ἐγεννήθης;” καὶ ὁ Αἰσώπος “οὐκ ἀνήγγειλέ μοι ἡ μήτηρ μου πότερον ἐν κοιτῶνι ἢ ἐν τρικλίνῳ.” ὁ Ξάνθος ἔφη “τί οἶδας ποιεῖν;” ὁ δέ “παντελῶς οὐδέν.” “διὰ τί;” φησιν. “ὅτι οὗτοι πάντα εἰδέναι σοι ἐπηγγείλαντο.” οἱ δὲ σχολαστικοὶ θαυμάσαντες εἶπον “καλῶς ἀπελογήθη, οὐκ ἔστι γὰρ ἄνθρωπος πάντα εἰδὼς· διὰ γὰρ τοῦτο καὶ ἐγέλασεν.” ὁ Ξάνθος εἶπε “θέλεις ἀγοράσω σε;” καὶ ὁ Αἰσώπος “ἐμοῦ εἰς τοῦτο συμβουλίας δεῖ σοί; θέλεις ἀγοράσον, θέλεις πορεύου· οὐδεὶς σου βίαν ποιεῖ τῆς σῆς ἐξουσίας τοῦτο.
- 26 καὶ εἰ μὲν βούλει, λύσας θύρας βαλαντίου ἀργύριον ἀρίθμει, εἰ δὲ οὐ βούλει, μὴ με σκῶπτε.” ὁ Ξάνθος εἶπε “τί οὕτω πολύλαλος εἶ;” Αἰσώπος εἶπεν “εἰ πετεινὸν λαλεῖ, πολύτιμον εὐρίσκεται· τί με ἐξουθενεῖς;” οἱ σχολαστικοί “καλῶς, νῆ τοὺς θεοὺς, ἔστησε τὸν καθηγητήν.” ὁ Ξάνθος εἶπεν “ἐάν σε ἀγοράσω, μὴ δραπετεύσεις;” Αἰσώπος γελάσας εἶπε “τοῦτο εἰ θελήσω πράξαι, οὐ λήψομαι σέ σύμβουλον, ὥς σὺ ἐμέ, τὸ δὲ δραπετεύειν ἐν σοί ἐστιν, οὐχὶ ἐν ἐμοί· ἐὰν γὰρ ᾗς καλόδουλος, οὐδεὶς τὸ καλὸν φεύγει, ἐὰν δὲ ᾗς κακόδουλος καὶ φθορὰν ἐργάζῃ τῶν ἀναγκαίων μὴ φροντίζων, ὥραν μίαν οὐ μένω πρὸς σέ.” καὶ ὁ Ξάνθος “καλῶς λέγεις, ἀλλὰ σαπρὸς εἶ.” ὁ Αἰσώπος ἔφη “εἰς τὸν νοῦν δεῖ ἀποβλέπειν, καὶ οὐκ εἰς τὴν θέαν.” προσελθὼν οὖν ὁ Ξάνθος τῷ σωματεμπόρῳ λέγει “πόσου τοῦτον πωλεῖς;” ὁ δὲ ἔφη “σκῶψαί μου πάρει τὴν ἐμπορίαν.
- 27 ” καὶ ὁ Ξάνθος “διὰ τί;” φησιν. ὁ δέ “ὅτι ἀφείς τοὺς ἀξίους σου παῖδας τὸν σαπρὸν ἡρετίσω. ἕνα ἐκείνων ὦνῃσαι καὶ τοῦτον λάβε πρόσδομα.” ὁ Ξάνθος “εἰπέ τὴν τούτου τιμὴν.” ὁ δὲ πρὸς αὐτόν “δὸς ἐξήκοντα δηνάρια καὶ λάβε αὐτόν.” οἱ δὲ σχολαστικοὶ δεδώκασι μὲν, ὁ Ξάνθος δ’ ἡγόρασε. μαθόντες δὲ οἱ τελῶναι τὴν πρᾶσιν παρεγένοντο ἐρωτῶντες τίς πέπρακε, τίς ἡγόρακε. διετρέποντο οὖν ἀμφοτέρω εἰπεῖν διὰ τὸ ἐλάχιστον τίμημα, ὁ δὲ Αἰσώπος ἀνακέκραγεν “ὁ πραθεὶς ἐγώ, ὁ πωλήσας οὗτος, καὶ οὗτος ὁ ἀγοράσας. εἰ δὲ οὗτοι σιωπῶσιν, ἐγὼ ἐλεύθερός εἰμι.” οἱ δὲ τελῶναι γελάσαντες ἐχαρίσαντο τῷ Ξάνθῳ τὸ τέλος, ἀλλήλοις δὲ συνταξάμενοι ἐχωρίσθησαν. Ὁ δὲ Αἰσώπος ἠκολούθει τῷ Ξάνθῳ.
- 28 καύματος δὲ μεσημβρινοῦ ὄντος καὶ τῆς ὁδοῦ ἐκκαείσης ὁ Ξάνθος περιπατῶν, τὰ ἱμάτια ἀνασυνάμενος, οὖρει. ὁ δὲ Αἰσώπος θεασάμενος καὶ ἐκ τῶν ὀπισθεν τὸ ἱμάτιον δραξάμενος εἵλκυσε καὶ φησι “πώλησόν με ταχύ, ἐπεὶ δραπετεύω.” ὁ Ξάνθος ἔφη “τί ἔχεις;” ὁ δὲ φησιν “οὐ δύναμαι τοιοῦτῳ ἀνδρὶ δουλεύειν.” ὁ Ξάνθος “διὰ τί;” καὶ ὁ Αἰσώπος “ἐπειδὴ σύ, δεσπότης ὢν καὶ μηδένα φοβούμενος εἰ καὶ τύχοι βραδύναι σε, οὐκ ἔδωκας τῇ φύσει ἄνεσιν, ἀλλὰ περιπατῶν οὖρεῖς, εἰ τύχοι ἐμὲ τὸν δοῦλον ἐπὶ διακονίᾳ ταχῆναι σταλέντα, ἀνάγκη πετόμενον χέζειν.” ὁ Ξάνθος “τούτου ἔνεκεν ἐταράχθης; τρία βουλόμενος ἐκφυγεῖν κακὰ περιπατῶν οὖρησα.” ὁ δέ “ποῖα ταῦτα;” ὁ Ξάνθος “ἐστὼτός μου τὴν κεφαλὴν ὁ ἥλιος κατέφλεξεν ἄν, τοὺς δὲ πόδας μου ἐν τῷ οὖρῳ ἐστῶτος ἡ γῆ κατέκαυσεν, ἡ δὲ τοῦ οὖρου δριμύτης τὰς ὀσφρήσεις μου ἔβλαψεν ἄν. ταῦτα οὖν τὰ τρία ἐκφεύγων φαῦλα περιπατῶν οὖρησα.” ὁ Αἰσώπος λέγει “περιπάτει, πέπεικάς με.” Ξάνθος λέγει “Αἰσώπε, ἐπεὶ καθάριον μοί ἐστι τὸ γύναιον, μὴ θέλον ὑπὸ αἰσχροῦ σωματίου δουλεύεσθαι, μέινον πρὸ τοῦ πυλῶνος ἕως οὗ εἰσελθὼν πρὸς τὴν κυρίαν σου ἐγκώμιόν τι γελοίου ἀπαγγείλω, ἵνα μὴ σου ἐξαίφνης τὴν σαπρίαν ἰδοῦσα, ἀπαιτήσασα τὴν προῖκα φύγη.

- 29 ” Αἴσωπος εἶπεν “ἄπιθι καὶ ταχὺ ποίει.” εἰσελθὼν δὲ ὁ Ξάνθος πρὸς τὴν γυναῖκα φησί “κυρία, οὐκέτι με ὀνειδίσσεις ὅτι ἀπὸ σῶν δουλεύομαι παιδισκαρίων· ἴδε ἀγὼ σοὶ παῖδα ἡγόρασα, καὶ ὅψει κάλλος οἶον οὐδέποτε ἐθεάσω.” αἱ δὲ θεραπαινίδες ἀκούσασαι καὶ νομίσασαι ἀληθῆ εἶναι τὰ λεγόμενα ἥρξαντο πρὸς ἑαυτὰς μάχεσθαι καὶ λέγειν “ἐμοὶ ὁ δεσπότης ἄνδρα ἡγόρασεν.
- 30 ” ἄλλῃ δέ φησι “κενὴ σοὶ ἡ χαρὰ, ἐμοὶ γὰρ εἰς ὕπνους τοῦτον συνέθετο.” ἄλλῃ δὲ ἔφη “ἐγὼ ἐν ὀνείροις ἐννυμφεύομαι.” τούτων δὲ διαμαχομένων ἡ γυνὴ τῷ Ξάνθῳ ἔφη “περὶ οὗ τοσαῦτα κατεβάλου ἐγκώμια, ποῦ ἐστίν;” ὁ δὲ ἔφη “μέχρι τοῦ πυλῶνος ἠκολούθησε, μὴ κληθεὶς δὲ εἰσελθεῖν ἔξω ἔμεινεν.” ἡ δὲ φησι “τὸν νεώνητόν τις καλεσάτω.” μία οὖν καπριῶσα, τῶν ἄλλων μαχομένων, “προδραμοῦμαι,” φησί, “καὶ ἀρραβωνήσομαι αὐτόν.” ἐξελθοῦσα δὲ πρὸ τοῦ πυλῶνος ἐβόα “ποῦ ὁ νεώνητος, ὁ ἐμοὶ ἀγορασθεὶς;” Αἴσωπος ἔφη “ὧδέ εἰμι.” ἡ δὲ κόρη θαμβηθεῖσα εἶπε “σὺ εἶ;” ὁ δὲ “ναί, ἐγώ.” ἡ δὲ φησιν “ἀβάσκαντε, ποῦ σου ἡ κέρκος; μὴ εἰσέλθῃς αἰφνιδίως καὶ φύγωσι πάντες.” προλαβοῦσα δὲ ἐκείνη ταῖς λοιπαῖς ἔφη “ἐξελθοῦσαι ὀψεσθε πηλίκον κακόν, περὶ οὗ πᾶσαι διαμαχόμεθα.” ἐξελθοῦσα δὲ ἄλλῃ καὶ ἰδοῦσα αὐτόν εἶπε “ψῶ! παταχθήτω σου τὸ πρόσωπον. δεῦρο εἴσελθε, καὶ μὴ μοι κολλῶ.” εἰσελθὼν δὲ ἄντικρυς ἔστη τῆς δεσποίνης. θεασαμένη δὲ αὐτόν ἐκείνη ἀπεστράφη καὶ φησι πρὸς τὸν ἄνδρα “πόθεν μοι τὸ τέρας τοῦτο; οὗτός ἐστιν ὃν ἐγκωμιάζεις; ἔκβαλε αὐτόν ἀπὸ τῆς ὀψεώς μου.
- 31 ” ὁ Ξάνθος εἶπεν “ἄρκεϊ, κυρία, μὴ σκῶπτέ μοι τὸν νεώνητον.” ἡ γυνὴ ἔφη “μεμίσηκάς με, Ξάνθε· ἐτέραν γῆμαι θέλων καὶ αἰδοῦμενός μοι εἰπεῖν, ἵνα τῆς οἰκίας ὑποχωρήσω, ἤνεγκάς μοι τὸν κυνοκέφαλον τοῦτον ἐπίτηδες, ἵνα μὴ θέλουσα ὑπ’ αὐτοῦ δουλεύεσθαι φύγω. δός μοι οὖν τὴν προῖκά μου καὶ πορεύσομαι.” ὁ δὲ Ξάνθος τῷ Αἰσώπῳ ἔφη “ἵνα μὴ εἰς τὴν ὁδὸν περιπατῶν οὐρήσω τοιαυτά μοι ἔφης ῥήματα, καὶ νῦν οὐδὲν λέγεις πρὸς αὐτήν;” Αἴσωπος εἶπε “ῥῖψον αὐτήν εἰς τὸ σκότος.” ὁ δὲ “σιώπα, κάθαρμα· οὐκ οἶδας ὅτι θέλω αὐτήν ὡς ἐμαυτόν; Αἴσωπος λέγει “ποθεὶς τὸ γύναιον;” ὁ Ξάνθος “ναί, δραπετά.” ῥίψας δὲ τὸν πόδα ὁ Αἴσωπος εἰς τὸ μέσον ἀνέκραγεν “Ξάνθος ὁ φιλόσοφος γυναικοκρατεῖται. σὺ δέ, κυρία, ἐβούλου ἵνα ὁ ἀνὴρ σου ὠνήσῃται σοὶ παῖδα νέον, εὐόματον, οὐλόκομον, λευκόν, ὀφείλοντα εἰς τὸ βαλανεῖον ὑπηρετεῖν καὶ γυμνὴν βλέπειν σε καὶ εἰς τὸν κοιτῶνα κινῶν καὶ τοὺς πόδας σου τρίβειν καὶ προσπαίξαντά σοι αἰσχῦναι τὸν φιλόσοφον.
- 32 ἀλλ’ ὦ Εὐριπίδη, χρυσοῦν σου τὸ ἀψευδὲς στόμα, ὅτε ἔλεγες πολλὰ μὲν ὀργαὶ κυμάτων θαλασσίων, δειναὶ δὲ ποταμῶν καὶ πυρὸς θερμοῦ πνοιαί, δεινὸν δὲ πενία, δεινὰ δ’ ἄλλα μυρία, πλὴν οὐδὲν οὕτως ὡς γυνὴ ἐν ὑπερβολῇ κακῶν. σὺ δὲ φιλοσόφου γυνὴ οὖσα ὑπὸ καλῶν νεανιῶν δουλεύεσθαι θέλεις, ἵνα βινητιῶσα ὕβριν τῷ ἀνδρὶ ὑπενέγκῃς;” ἡ δὲ ταῦτα ἀκούσασα ἔφη “πόθεν τοῦτο τὸ κακὸν ἤγρευσας; ὅμως στωμύλος μοι ὁ σαπρὸς φαίνεται καὶ εὐτράπελος. διαλλαγήσομαι αὐτῷ.” ὁ Ξάνθος ἔφη “Αἴσωπε, διήλλακταί σοι ἡ κυρία.” ὁ δὲ φησι “μέγα πρᾶγμα εἰ γύναιον πτῆξαν κατεπραῦνθη ... Ὁ Ξάνθος ἔφη “σιώπα τοῦ λοιποῦ ὠνησάμην σε εἰς δουλείαν, οὐ μὴν δὲ εἰς ἀντιλογίαν.
- 34 ἄρας οὖν ὠμόλινον ἀκολουθεῖ μοι, ὅπως ἀπὸ τῶν κήπων πριώμεθα λάχανα.” ὁ δὲ θεὸς ἐπὶ τῶν ὤμων τὸ ὠμόλινον ἠκολούθει τῷ Ξάνθῳ. ἐλθόντων δὲ αὐτῶν εἰς ἕνα κῆπον λέγει τῷ κηπουρῷ “δός ἡμῖν λάχανα.” ὁ δὲ λαβὼν τὸ δρέπανον ἀπεθέριζεν αὐτῷ ἀσπαράγους, σεῦτλα, μαλάχας καὶ ἀρτύματα. εὐτελεὲς δὲ δεσμήσας φορτίον ἐπέδωκε τῷ Αἰσώπῳ. ὁ δὲ Ξάνθος ἀνοίξας τὸ μαρσίπιον ἐπέδιδου τὸ κέρμα τῶν λαχάνων. ὁ δὲ κηπουρὸς ἔφη πρὸς τὸν Ξάνθον “ἔα, κύριε· ἐνὸς γάρ σου λόγου χρεῖαν ποιοῦμαι ζητήματος ἕνεκεν.
- 35 ” ὁ δὲ φησιν “ὁ βούλει λέγε.” καὶ ὁ κηπουρός· “καθηγητά, διὰ τί τὰ παρ’ ἐμοῦ βαλλόμενα λάχανα εἰς τὴν γῆν σκαλιζόμενά τε καὶ ἀρδευόμενα βραδεῖαν ἔχει τὴν αὔξησιν, τὰ δὲ αὐτοματὶ ἀπὸ τῆς γῆς φυόμενα καὶ μηδαμῶς ἐπιμελούμενα τάχιον αὔξεται;” ὁ δὲ ἀκούσας ἐμφιλόσοφον

ζήτημα καὶ μὴ εὐρών λῦσαι, “τῇ θείᾳ προνοίᾳ,” ἔφη, “πάντα διοικεῖται.” Αἴσωπος δὲ ἀκούσας ἐγέλασε.

- 36 καὶ ὁ Ξάνθος φησὶ πρὸς αὐτόν “γελαῖς ἢ καταγελαῖς;” ὁ δὲ “καταγελαῖ,” φησιν, “οὐ σοῦ ἀλλὰ τοῦ διδάξαντός σε· τὰ γὰρ ὑπὸ θείας προνοίας διοικούμενα ὑπὸ σοφῶν διαλύονται. ὑπόσχου οὖν, κἀγὼ διαλύσω αὐτό.” ὁ Ξάνθος τῷ κηπουρῷ λέγει “κομψότατε, ἀπρεπές ἐστὶν ἐμὲ τὸν ἐν τοσοῦτοις ἀκροατηρίοις διαλεχθέντα νῦν ἐν κήποις αἰνίγματα διαλύειν.
- 37 παῖς δὲ πολύπειρος ἀκολουθεῖ μοι· αὐτῷ προσανάθου καὶ διαλύσει τὸ ζήτημα.” ὁ κηπουρὸς ἔφη “οὗτος ὁ σαπρὸς γράμματα οἶδεν; οὐαὶ τῇ ἀτυχίᾳ. εἰπέ” φησιν “εἰ ἐπίστασαι.” καὶ ὁ Αἴσωπος· “τοῦτο ζητεῖς ἀκοῦσαι, διὰ ποίαν αἰτίαν τὰ φυτὰ εἰς τὴν γῆν βάλλεις καὶ ταῦτα ἐπιμελῶς ἐργάζῃ, τὰ δὲ ἄγρια τάχιον ἀναβαίνει καὶ μᾶλλον τῶν ὑπὸ σοῦ βαλλομένων ἄκουε καὶ πρόσεχε. ὃν τρόπον γυνὴ πρὸς δεύτερον ἐρχομένη γάμον, τέκνα ἔχουσα ἐκ προτέρου ἀνδρός, εὔρε δὲ καὶ τὸν ἄνδρα τέκνα ἔχοντα ἐκ προτέρας γυναικός· γίνεται ὧν μὲν ἐπιφέρεται μήτηρ, ὧν δὲ εὐρίσκεται μητριὰ. τούτων δὲ ἡ διαφορὰ γίνεται πολλή. τὰ γὰρ ἐξ αὐτῆς γεννηθέντα φιλοστόργως τρέφει, τὰ δὲ ἐξ ἄλλοτρίων ὠδίνων τεχθέντα μισεῖ ζήλῳ χρωμένη, καὶ περικόπτουσα μᾶλλον τὴν ἐκείνων τροφήν τοῖς ἰδίῳ δίδωσι τέκνοις. τὰ γὰρ ἴδια ὡς φύσει φιλεῖ, τὰ δὲ τοῦ ἀνδρός ὡς ξένα μισεῖ. τὸν αὐτὸν οὖν τρόπον καὶ ἡ γῆ τῶν μὲν αὐτομάτως φυομένων ἐστὶ μήτηρ, τῶν δὲ παρὰ σοῦ βαλλομένων ἐστὶ μητριὰ, καὶ μᾶλλον τὰ ἴδια τρέφουσα θάλλειν ποιεῖ ἢ τὰ παρὰ σοῦ ὡς νόθα φυτευθέντα.” ἀκούσας δὲ ὁ κηπουρὸς λέγει “πολύ με τῆς λύπης ἐκούφισας. ἔχε τὰ λάχανα δωρεάν. ἐὰν δέ τις ἐτέρου χρειάν ἔχῃς ὡς εἰς ἴδιον παραγίνου κῆπον.” Ἐγένετο δὲ μεθ’ ἡμέρας τινὰς λουομένου τοῦ Ξάνθου εὐρεῖν φίλους, καὶ φησι τῷ Αἰσώπῳ “πρόλαβε εἰς τὸν οἶκον καὶ βαλὼν φακὸν εἰς κάκκαβον ἔψησον ἡμῖν.
- 39 ” δραμῶν δὲ ὁ Αἴσωπος καὶ εἰσελθὼν εἰς τὸ ταμεῖον, λαβὼν ἓνα κόκκον φακοῦ εἰς κάκκαβον βαλὼν ἤψει. ὁ δὲ Ξάνθος σὺν τοῖς φίλοις λουσάμενος “καταξιώσατε” φησὶ “εὐτελῶς ἀριστήσαι· πρὸς φακὸν ἡμῖν ἐστὶν. οὐ δεῖ γὰρ τῇ ποικιλίᾳ τῶν ἐδεσμάτων τοὺς φίλους κρίνειν, ἀλλὰ τῇ προθυμίᾳ δοκιμάζειν.” καὶ ἀγαγὼν αὐτοὺς εἰς τὴν οἰκίαν φησὶν “Αἴσωπε, δὸς πιεῖν ἀπὸ βαλανείου.
- 40 ” ὁ δὲ τὸν ξέστην λαβὼν καὶ εἰς τὸ βαλανεῖον δραμῶν πλήσας τε ἐκ τοῦ ἀπορρύματος καὶ κεράσας ἐπέδωκε τῷ Ξάνθῳ. ὁ δὲ δυσωδίᾳ ληφθεὶς φησι “ψῶ, Αἴσωπε, τί τοῦτο;” ὁ δὲ “ἀπὸ βαλανείου” ἔφη. ὁ δὲ Ξάνθος καὶ ἐν τούτῳ γυμνάσας αὐτοῦ τὸν νοῦν ἡσύχασε. καὶ φησι “παράθες μοι λεκάνην.” θεὶς δὲ κενὴν τὴν λεκάνην εἰστήκει. καὶ ὁ Ξάνθος· “οὐ νίπτεις;” Αἴσωπος ἔφη “ἐντέταλκάς μοι ἵνα, ὅσα ἂν ἀκούσω, ἐκεῖνα καὶ πράξω. οὐκ εἶπας· ‘βάλε ὕδωρ εἰς τὴν λεκάνην καὶ νίψον μου τοὺς πόδας καὶ θές τὰ σανδάλια’ καὶ ὅσα καθεξῆς.” ὁ δὲ Ξάνθος τοῖς φίλοις ἔφη “μὴ γὰρ δοῦλον ἑαυτῷ ἡγόρασα; μᾶλλον δὲ καθηγητήν.” ἀνακλιθέντων δὲ τῶν φίλων ὁ Ξάνθος φησὶν “Αἴσωπε, ὁ φακὸς ἔψηται; δός, φαγώμεθα.
- 41 ” ὁ δὲ ἀναλαβὼν κοχλιαρίῳ τὸν κόκκον τοῦ φακοῦ ἐπέδωκεν αὐτῷ. λαβὼν δὲ ὁ Ξάνθος καὶ δοκῶν ὅτι πρὸς τὸ πειρᾶσαι τὴν ἔψησιν ἐπεδόθη, ἐκθλίψας ἔφη “καλῶς ἔψηται, κόμιζε καὶ φαγώμεθα.” τοῦ δὲ βραδύνοντος ἔφη “ποῦ ὁ φακός;” “ἔλαβες αὐτόν,” φησὶν. ὁ Ξάνθος εἶπεν “ἓνα κόκκον ἔψησας;” ὁ δὲ “ναί,” φησι· “φακὸν γὰρ εἶπας καὶ οὐ φακούς. τὸ μὲν γὰρ ἐνικόν ἐστι, τὸ δὲ πληθυντικόν.” ὁ Ξάνθος φησὶ “ἄνδρες σοφοί, οὗτός με ταχὺ εἰς μανίαν περιτρέψει. ἀλλ’ ἵνα μὴ δόξω τοὺς φίλους ὑβρίζειν, ἀπελθὼν ὦνησαι χοίρου ἐνὸς πόδας τέσσαρας καὶ ἐκξέσας παράθες”.
- 42 ὁ δὲ Αἴσωπος λαβὼν ἔψει. ὁ Ξάνθος οὖν θέλων εὐλόγως δαμάσαι αὐτόν, τοῦ Αἰσώπου διὰ τινα χρειάν εἰς τὸ ταμεῖον εἰσελθόντος, λαβὼν ἀπὸ τῆς χύτρας ἓνα πόδα ἔκρυσεν. Αἴσωπος δὲ ἐλθὼν καὶ εἰς τὴν χύτραν βλέψας, ὡς εἶδε τρεῖς μόνον πόδας, ἔγνω ὅτι ἐνέδρα αὐτῷ ἐγένετο,

καὶ κατελθὼν εἰς τὸ περιάυλιον, μάχαιραν λαβὼν, τοῦ σιτουμένου χοίρου τὸν πόδα κόψας μαδίσας τε καὶ ἀλμίσας, εἰς τὴν χύτραν ἔρριψε καὶ συνήψει. ὁ δὲ Ξάνθος, ὑποπτεύσας μὴ πῶς ὁ Αἴσωπος τὸν λείποντα πόδα μὴ εὐρὼν δραπετεύσει, πάλιν αὐτὸν εἰς τὴν χύτραν ἔβαλε. γίνονται οὖν πόδες πέντε, οὐδεὶς δὲ αὐτῶν ἥδει τὸ γεγονός. καὶ μετ' ὀλίγον ἔφη “Αἴσωπε, εἰ τοὺς χοιρεῖους ἔψησας πόδας, δός, φάγωμεν.

- 43 ” ὁ οὖν Αἴσωπος κατακενοῖ τοὺς πόδας εἰς τὸν πίνακα καὶ ἰδού, πέντε. ὁ δὲ Ξάνθος “τί τοῦτο;” Αἴσωπος ὠχριάσας ἔφη “οἱ δύο χοῖροι πόσους πόδας ἔχουσιν;” ὁ Ξάνθος ἔφη “ὀκτώ.” Αἴσωπος εἶπεν “εἰσὶν ὧδε πέντε καὶ ὁ χοῖρος κάτω τρίπους νέμεται.” ὁ δὲ Ξάνθος τοῖς φίλοις ἔφη “οὐκ εἶπον ὅτι οὗτος ταχέως εἰς μανίαν με περιτρέψει;” Αἴσωπος ἔφη “δέσποτα, ἔδει σε μὴ ὀρίσαι μοι νόμον καὶ διηκόνησα ἄν σοι πρεπόντως. τὰ γὰρ ἐκ περισσείας λεγόμενα κατὰ προσθήκην καὶ ὑφειλμὸν οὐ μέτριά εἰσιν ἀμαρτήματα.” ὁ οὖν Ξάνθος μηδεμίαν ἀφορμὴν εὐρηκὼς τοῦ μαστιγῶσαι αὐτὸν ἡσύχασε. Τῇ δὲ ἐξῆς εἰς τὸ ἀκροατήριον σὺν αὐτῷ παρεγένετο.
- 44 εἷς δὲ τῶν σχολαστικῶν δεῖπνον μέγα παρασκευάσας ἐκάλεσε τὸν Ξάνθον ἅμα τοῖς λοιποῖς σχολαστικοῖς. ὁ οὖν Ξάνθος ἐν τῷ δεῖπνῳ λαβὼν μέρη πολλὰ ἐπέδωκε τῷ Αἰσώπῳ καὶ φησιν “ὑπάγε, δὸς τῇ εὐνοοῦσῃ.” ὁ δὲ ἐν ἑαυτῷ ἔφη “νῦν καιρὸς τοῦ ἀνταμύνασθαί με τὴν κυρίαν μου ἀνθ' ὧν ἀγορασθέντα με ἔσκωπτεν. ὅψεται τοίνυν τίς τῷ κυρίῳ εὐνοεῖ.” ἔλθων οὖν εἰς τὴν οἰκίαν ἐκάλεσε τὴν κυρίαν αὐτοῦ, παρέθηκε τὴν σπυρίδα ἔμπροσθεν αὐτῆς, καὶ φησι “κυρία, μή τι τέτρωκται;” ἡ δὲ “πάντα ὑγιῇ καὶ ἀσινῇ.
- 45 ” Αἴσωπος εἶπεν “ταῦτα πάντα ὁ δεσπότης πέπομφεν οὐ σοί, ἀλλὰ τῇ εὐνοοῦσῃ.” καὶ ἡ γυνὴ τοῦ Ξάνθου φησί “καὶ τίς αὐτῷ πλεῖον μου εὐνοεῖ;” ὁ δὲ ἔφη “μεῖνον καὶ ὄψει.” φωνήσας οὖν τὴν κύνα, “ἔρχου” φησι “Λύκαινα καὶ φάγε.” ἡ δὲ ποπύσασα προσέδραμεν αὐτῷ, καὶ ἔρριψε τῇ κυνὶ ἐν καθ' ἓν ὅλα τὰ μέρη, λέγων “σοὶ εἶπεν ὁ δεσπότης δοθῆναι.” μετὰ οὖν τὸ φαγεῖν τὴν κύνα ἀπῆλθεν Αἴσωπος πάλιν πρὸς τὸν δεσπότην. ὁ δὲ Ξάνθος λέγει αὐτῷ “δέδωκας τῇ εὐνοοῦσῃ τὰ μέρη;” ὁ δὲ ἔφη “πάντα λαβοῦσα ἐνώπιόν μου κατέφαγε.
- 46 ” καὶ ὁ Ξάνθος “τί ἔλεγεν ἐσθίουσα;” Αἴσωπος εἶπεν “ἐμοὶ μὲν οὐδέν, τοῖς δὲ νεύμασιν ἐν ἑαυτῇ ἠῤῃχετό σοι.” ἡ δὲ γυνὴ τοῦ Ξάνθου περίλυπος γενομένη ἔλεγε “τὴν κύνα προκέκρικέ μου, πῶς αὐτῷ εὐνοήσω; οὐ μένω μετ' αὐτοῦ.” καὶ εἰσελθοῦσα εἰς τὸν κοιτῶνα ἐπένθει. Τοῦ δὲ πότου προκόπτοντος ζητήματα πρὸς ἀλλήλους ἐτίθεντο.
- 47 ἐνὸς δὲ εἰπόντος “πῶς ἔσται μεγάλη ταραχὴ ἐν ἀνθρώποις;” Αἴσωπος ὀπισθεν ἐστὼς ἔφη “ἐὰν οἱ νεκροὶ ἀνιστάμενοι τὰ ἴδια ἀπαιτήσωσι.” γελάσαντες οὖν οἱ σχολαστικοὶ “νοήμων,” ἔφησαν, “ὁ νεώνητος καὶ οὐκ ἄχαρις. ἀλλὰ πάντα ὁ Ξάνθος ἐξάπινα διδάσκει αὐτὸν, πλὴν πάντα καλῶς λέγει.” ἄλλος ἔφη “διὰ τί τὸ μὲν πρόβατον ἐλκόμενον εἰς θυσίαν οὐ βοᾷ, ὁ δὲ χοῖρος μέγала κρᾶζει;” Αἴσωπος πάλιν ἐστὼς ἔφη “τὸ μὲν πρόβατον συνήθως ἀμελγόμενον καὶ κειρόμενον ἐλκόμενον ἀκολουθεῖ, σκελιζόμενον δὲ καὶ τὸν σίδηρον βλέπον οὐδὲν ὑποπτεύει· δοκεῖ γὰρ τὸ τοῦ πόκου βάρος ἀποτίθεσθαι καὶ τὴν τοῦ γάλακτος ἄμελξιν.
- 48 ὁ δὲ χοῖρος μήτε γάλα εὔχρηστον ἔχων μήτε τρίχας, εἰδὼς ὅτι πρὸς χρῆσιν τῶν κρεῶν τὸ αἷμα αὐτοῦ τις κενῶσαι θέλει, κέκραγε, μὴ ἔχων τι ἕτερον προσδοῦναι.” οἱ δὲ σχολαστικοὶ θαυμάσαντες ἐπήνεσαν αὐτόν. καὶ οὕτως ἀνέλυσαν ἐκ τοῦ δείπνου. Ὁ δὲ Ξάνθος εἰσελθὼν πρὸς τὴν γυναῖκα αὐτοῦ ἐν τῷ κοιτῶνι ἐκολάκευεν αὐτήν.
- 49 ἡ δὲ αὐτὸν ἀπεστρέφετο λέγουσα “μὴ θίγῃς μου· δός μοι τὴν προῖκά μου, οὐκέτι μένω μετὰ σοῦ. ἀπελθὼν τὴν κύνα κολάκευε, ἦτινι τὰ μέρη πέπομφας.” ὁ Ξάνθος ἐν ἑαυτῷ· “τί ποτέ μοι πάλιν ὁ Αἴσωπος ἤρτυσε;” καὶ φησι “κυρία, ἐγὼ πέπωκα καὶ σὺ μεθύεις. τίνι ἔστειλα τὰ μέρη, οὐχὶ σοί;” ἡ δὲ ἔφη “οὐκ ἐμοί, ἀλλὰ τῇ κυνὶ.” Ξάνθος εἶπεν “Αἴσωπόν μοι τις καλεσάτω.” ἐλθόντος δὲ αὐτοῦ λέγει “τίνι ἔδωκας τὰ μέρη;” ὁ δὲ ἔφη “τῇ εὐνοοῦσῃ.

50 "ὁ Ξάνθος φησὶν "οὐδὲν ἔλαβε." καὶ ἡ γυνὴ ἐφώνησεν "οὐδὲν εἴληφα ἐγώ." Αἴσωπος ἔφη "τίνι εἶπας δοθῆναι τὰ μέρη;" ὁ Ξάνθος εἶπε "τῇ εὐνοοῦσῃ." καὶ ὁ Αἴσωπος "μὴ οὖν αὕτη σοι εὐνοεῖ;" ὁ Ξάνθος "ἀλλὰ τίς, δραπέτα;" Αἴσωπος φωνήσας τὴν κύνα φησὶν "αὕτη σοι μᾶλλον εὐνοεῖ· γυνὴ δὲ καὶ λέγει εὐνοεῖν οὐκ εὐνοεῖ. εἰ γὰρ ἐπ' ἐλαχίστῳ λυπηθῇ, ὑβρίζει, ἀντιλέγει, ἀναχωρεῖ. τὴν δὲ κύνα δεῖρον, δίωξον, καὶ οὐ μὴ ὑποχωρήσει, ἀλλ' εὐθὺς ἐπιλαθομένη πάλιν τὴν κέρκον τῷ δεσπότῃ σείει. ἔδει σε οὖν εἰπεῖν 'τῇ γυναικί μου ταῦτα ἀπόφερε' καὶ μὴ 'τῇ εὐνοοῦσῃ'." ὁ Ξάνθος τῇ γυναικί εἶπε "βλέπεις, κυρία, ὅτι οὐκ ἐμὸν τὸ αἴτιον, ἀλλὰ τοῦ ἐνέγκαντος. μακροθύμησον οὖν καὶ εὐρήσω πρόφασιν δι' ἧς αὐτὸν μαστιγώσω." Ἡ δὲ "ἀπὸ τοῦ νῦν οὐ συνοικήσω μετὰ σοῦ οὐκέτι.

50a "ἔξελθοῦσα δὲ λαθραίως ἐπορεύθη πρὸς τοὺς ἐαυτῆς γονεῖς. ὁ δὲ Αἴσωπος ἔφη τῷ κυρίῳ αὐτοῦ "οὐκ εἶπόν σοι ὅτι ἡ κύων σοι εὐνοεῖ καὶ οὐχὶ ἡ κυρία μου;" ἡμερῶν δὲ διελθουσῶν καὶ αὐτῆς ἀδιαλλάκτου μενούσης ἔπεμψέ τινας ὁ Ξάνθος παρακαλῶν ὅπως ὑποστρέψει πρὸς αὐτόν. ἡ δὲ οὐκ ἐπείθετο· ἐν πολλῇ οὖν ἀθυμίᾳ ὑπάρχων ὁ Ξάνθος διὰ τὴν τῆς γυναικὸς στέρησιν, προσελθὼν ὁ Αἴσωπος λέγει αὐτῷ "μὴ λυποῦ, ὦ κύριέ μου· ἐγὼ γὰρ τὴν αὔριον αὐτὴν ποιήσω ὅπως μόνῃ ἀνακάμψει πρὸς σέ." καὶ λαβὼν νομίσματα ἐξῆλθε εἰς τὴν ἀγοράν, καὶ ὠνησάμενος ὄρνιθας, χῆνάς τε καὶ ἑτέρα τινὰ ἀπῆι βασιτάζων αὐτά, διερχόμενος κατὰ τὸν τόπον ἐν ᾧ ἦν ἡ κυρία αὐτοῦ, προσποιούμενος δῆθεν μὴ γινώσκειν ὅτι ἐκεῖσε ὑπάρχει ἡ τοῦ Ξάνθου γυνή. εὐρὼν δὲ τινα τῶν οἰκετῶν τῶν αὐτῆς γονέων ἔφη αὐτῷ "ἄρά γε, ἀδελφέ, μὴ ἔχουσιν ἐν τῷδε τῷ οἴκῳ χῆνας ἢ ἄλλο τι τῶν πρεπόντων εἰς γάμους;" ὁ δὲ "καὶ τί τοῦτων χρεῖαν ἔχεις;" καὶ ὁ Αἴσωπος "Ξάνθος ὁ φιλόσοφος τῇ αὔριον μέλλει γυναικί συζευχθῆναι." ὁ δὲ δρομαίως ἀναβάς ἀπήγγειλε ταῦτα τῇ τοῦ Ξάνθου γυναικί. ἡ δὲ ἀκούσασα ἀπῆι μετὰ πολλῆς σπουδῆς πρὸς τὸν Ξάνθον καὶ κατεβόα αὐτοῦ λέγουσα "ὦ Ξάνθε, ἐμοῦ ἐν τοῖς ζῶσιν ὑπαρχούσης ἑτέρα γυναικί ἀρμοσθῆναι οὐ δύνασαι." Μεθ' ἡμέρας δὲ ὀλίγας καλέσας ὁ Ξάνθος σχολαστικούς τινας εἰς ἄριστον τῷ Αἰσώπῳ ἔφη "ἄπελθε καὶ ὁψώνησον εἴ τι καλὸν καὶ χρηστὸν.

51 "Αἴσωπος ἀπιὼν πρὸς ἐαυτὸν ἔλεγεν "ἐγὼ αὐτῷ δείξω μὴ μωρὰ διατάσσεσθαι." φθάσας δὲ εἰς τὸ μάκελλον πάντων τῶν τεθυμένων χοίρων ἠγόρασε τὰς γλώσσας, καὶ ἐλθὼν ἐσκεύασεν. ἀνακλιθέντων δὲ τῶν φίλων σὺν τῷ Ξάνθῳ μετὰ τὸ πιεῖν "Αἴσωπε," φησί, "δὸς ἡμῖν φαγεῖν." ὁ δὲ παρέθηκεν ἐκάστῳ γλῶσσαν ἐκζεστήν καὶ ὀξύγαρον. οἱ δὲ σχολαστικοὶ τὸν Ξάνθον ἐπῆνεσαν λέγοντες "ὦ καθηγητά, καὶ τὸ ἄριστόν σου φιλοσοφίας μεστόν. εὐθέως γὰρ γλώττας ἐπέδωκας, δι' ἧς πᾶσα φιλοσοφία ἐκπέμπεται, καὶ τὸ κρεῖττον ἐξ ὕδατος· πᾶσα γὰρ γλῶσσα ἐν ὑγρῷ κατέστηκεν." ἔφαγον οὖν ἡδέως, μετὰ δὲ τὸ πιεῖν ὁ Ξάνθος φησὶν "Αἴσωπε, δὸς ἡμῖν τι φαγεῖν.

52 "ὁ δὲ παρέθηκεν ἐκάστῳ γλῶσσαν ὀπτὴν δι' ἁλὸς καὶ πεπέρεως. οἱ δὲ σχολαστικοὶ εἶπον "οὐα, καθηγητά, οἰκείως καὶ μεγάλως γλῶσσα ὀπτὴ· πᾶσα γὰρ γλῶσσα πυρὶ ἠκόνηται. καὶ τὸ κρεῖττον δι' ἁλοπεπέρεως· τὸ γὰρ ἁλυκὸν τῷ δριμεῖ συγκέκρται καὶ τὸ δάκνον ἐπιδέζεται." πάλιν οὖν ἔφαγον ἡδέως, καὶ μετ' ὀλίγον ὁ Ξάνθος "Αἴσωπε, δὸς ἡμῖν φαγεῖν." ὁ δὲ ἐκάστῳ γλῶσσαν ἔθηκεν ἀρτυτήν. οἱ σχολαστικοὶ πρὸς ἀλλήλους ἔλεγον "ἡμεῖς τὰς γλώσσας ἠλγῆσαμεν γλῶσσας τρώγοντες. οὐκ ἔχομέν τι ἕτερον φαγεῖν;" πάλιν Αἴσωπος ἐκάστῳ γλῶσσαν παρέθηκε ζωμευτήν. οἱ δὲ σχολαστικοὶ ἀγανακτοῦντες ἔλεγον "ἕως πότε γλώσσας; ψῶ, τὸ ἄριστον τοῦτο." θυμωθεὶς οὖν ὁ Ξάνθος ἔφη "Αἴσωπε, οὐκ ἔχεις τι ἕτερον;" ὁ δὲ εἶπεν "οὔ." καὶ ὁ Ξάνθος "οὐκ εἶπόν σοι, κατάρατε, εἴ τι καλὸν καὶ χρηστὸν, ὦνησαι;" ὁ δὲ φησι "χάριν ἔχω ὅτι ἀνδρῶν φιλολόγων παρόντων μέμφη μοι.

53 εἶπας εἴ τι καλὸν καὶ χρηστὸν. καὶ τί μεῖζον ἐν βίῳ γλώσσης; διὰ γλώσσης πᾶσα φιλοσοφία καὶ παιδεία συνέστηκε, διὰ γλώσσης δόσις, λῆψις, ἀσπασμοί, ἀγορασαί, δόξαι, μοῦσαι, γάμοι,

πόλεις ἀνορθοῦνται καὶ πάλιν καταβάλλονται, γλώσσα ἄνδρα ταπεινοῖ καὶ πάλιν ὑψοῖ, διὰ γλώσσης πᾶς ὁ βίος συνέστηκεν. οὐδὲν οὖν αὐτῆς ἐστὶ κρεῖττον.” οἱ δὲ σχολαστικοὶ εἶπον “καλῶς λέγει, οὐδὲν κρεῖττον γλώσσης. σὺ ἡμαρτες, καθηγητά.” ὕβριν δὲ τοῦτο λογισάμενοι ἀνέστησαν τοῦ δεῖπνου, ὁλονυκτὶ δυσφορήσαντες. τῇ δὲ ἑξῆς ἡμέρᾳ μεμφθεὶς ὑπὸ τῶν φίλων ὁ Ξάνθος ἔφη “οὐ γέγονε κατὰ τὴν ἐμὴν θέλησιν, ἀλλὰ κατὰ τὴν τοῦ ἀχρείου δούλου.

54 σήμερον ἀνταλλάξω τὸ δεῖπνον καὶ ἐνώπιον ὑμῶν διαλεχθήσομαι αὐτῷ.” καὶ φησιν “Αἴσωπε, ἐπεὶ δοκεῖ σοι τὰ εὐχρηστα λαλεῖν, κάγώ σοι τὰ ἐναντία διατάξομαι. ἀπελθὼν ἀγόρασον, εἴ τι σαπρόν, εἴ τι χειρόν, ἐπεὶ πρὸς δεῖπνον καλῶ τοὺς σχολαστικούς.” Αἴσωπος δὲ μηδὲν ταραχθεὶς ἀπῆλθεν εἰς τὸ μάκελλον καὶ πάλιν γλώσσας ἀγοράσας ἐποίησεν ὡσαύτως. ἐλθόντες οὖν οἱ σχολαστικοὶ κατεκλίθησαν. μετὰ δὲ τὸ πιεῖν ἐκάστῳ γλώσσαν παρέθηκεν ἐξ ὕδατος καὶ ὄξους. οἱ δὲ πρὸς ἑαυτοὺς ἔλεγον “χοίρειαι πάλιν γλώσσαί. πάντως θέλων ἀπὸ τῆς χθὲς διαρροίας τὸν στόμαχον τῷ ὄξει ἀνακτήσασθαι ταῦτα προσήνεγκεν.” καὶ μετ’ ὀλίγον πάλιν παρέθηκε γλώσσας. οἱ δὲ σχολαστικοὶ ἐταράχθησαν. ὁ δὲ Ξάνθος φησὶν “Αἴσωπε, τί τοῦτο; μὴ εἰπὼν σοι ‘εἴ τι καλόν, εἴ τι χρηστόν’; οὐκ εἰπὼν σοι ‘εἴ τι σαπρόν, εἴ τι χειρόν’;” ὁ δὲ ἔφη “καὶ τί ἐστὶ χειρόν γλώσσης; διὰ γλώσσης ἔχθραι, διαβολαί, μέμψεις, ἔριδες, φθόνοι, ζηλοτυπίαί, καὶ πόλεων ἀφανισμοί.

55 καὶ τί λέγω τὰ πολλά; οὐδὲν ἐστὶ χειρόν γλώσσης.” εἷς δὲ τῶν ἀνακειμένων τῷ Ξάνθῳ ἔφη “καθηγητά, τούτῳ ἐὰν πρόσσῃς εἰς μανίαν σε περιτρέψει· οἷα γὰρ ἡ μορφὴ, τοιάδε καὶ ἡ ψυχὴ.” Αἴσωπος ἔφη “σύ μοι δοκεῖς κακεντρεχέστερος εἶναι παροξύνων δεσπότην κατ’ οἰκέτου, ὥς περίεργος καὶ τὰ ἀλλότρια μεριμνῶν.” Ὁ δὲ Ξάνθος ζητῶν ἀφορμὴν τοῦ μαστιγῶσαι τὸν Αἴσωπον λέγει “δραπέτα, ἐπεὶ περίεργον εἶπας τὸν φίλον, δεῖξόν μοι ἄνθρωπον ἀπερίεργον.

56 ” ὁ δὲ φησὶ “δέσποτα, εἰσὶ πολλοὶ τὰ οἰκεῖα τρώγοντες καὶ πίνοντες καὶ τὰ ἴδια μεριμνῶντες, ἔνιοι δὲ τῶν ἀνθρώπων τὰ ἴδια οὐ μνημονεύοντες τὰ ἀλλότρια περιεργάζονται.” Ξάνθος εἶπεν “ἕτερον δεῖπνον ἐτοιμάσω· σὺ δὲ πορευθεὶς κάλει μοι ἄνθρωπον ἀπερίεργον, ἵνα ὁ ἐὰν ἴδῃ ἡ ἀκούσῃ μὴ περιεργάσῃται.” ὁ δὲ Αἴσωπος ἐξελθὼν ἐζήτει ἄνθρωπον ἀπερίεργον.

57 καὶ ἐλθὼν εἰς τὴν ἀγορὰν εὗρε γινομένην μάχην καὶ ὄχλον πολὺν συνεστῶτα, ἓνα δὲ παρὰ ἓν μέρος αὐτῶν καθεζόμενον καὶ ἀναγινώσκοντα. Αἴσωπος φησὶ καθ’ ἑαυτόν “τοῦτον καλέσω, ἀπερίεργος φαίνεται, καὶ μενῶ ἁπλῆγος.” ἀπελθὼν οὖν πρὸς αὐτόν, φησὶ “κομψότατε, Ξάνθος ὁ φιλόσοφος μαθὼν σου τὴν πραότητα ἐπὶ δεῖπνόν σε καλεῖ.” ὁ δὲ φησιν “ἐλεύσομαι, εὐρήσεις δέ με πρὸ τοῦ πυλῶνος.” ἐλθὼν οὖν ὁ Αἴσωπος ἠτύπησε τὸ δεῖπνον. ὁ δὲ Ξάνθος φησὶν “Αἴσωπε, ποῦ ὁ ἀπερίεργος ἄνθρωπος;” ὁ δὲ “πρὸ τοῦ πυλῶνος ἔστηκε.” τῇ δὲ τακτῇ ὥρᾳ εἰσῆγαγεν αὐτόν, καὶ κατεκλίθη μετὰ τῶν φίλων. ὁ δὲ Ξάνθος ἔταξε δοθῆναι τῷ ξένῳ πρῶτον οἶνόμελι.

58 ὁ δὲ φησιν “οὐχί, κύριε· σὺ πρῶτον πίε, εἴτα ἡ γυνὴ σου, ἔπειτα ἡμεῖς οἱ φίλοι σου.” ὁ δὲ Ξάνθος νεύει τῷ Αἰσώπῳ “ἔχω ἅπαξ.” καὶ πῶς ἐφαίνετο [ἀ]περίεργος. εἴτα ἰχθύων λοπὰς παρετέθη. ὁ Ξάνθος ἐπαφορμιζόμενος ἔφη “τοσαῦτά μου ἀρτύματα δεδωκότος κατεφρονήθη μου ἡ μαγειρία· οὔτε γὰρ ἀρώματα οὔτε ἔλαιον, οὔτε ὁ ζωμὸς σύγχυλος, τυφθήτω ὁ μάγειρος.” ὁ ξένος φησὶ “παῦσαι, δέσποτα, οὐδὲν αἴτιον, πάντα καλά.” ὁ Ξάνθος πάλιν νεύει τῷ Αἰσώπῳ· “ἴδε, δύο.” εἴτα εἰσφέρεται πλακοῦς πολυσήσαμος. ὁ Ξάνθος γευσάμενος λέγει “κάλει τὸν ἀρτοκόπον. διὰ τί ὁ πλακοῦς οὔτε μέλι οὔτε σταφίδας ἔχει;” ὁ ξένος πάλιν ἔφη “δέσποτα, καὶ ὁ πλακοῦς καλὸς καὶ οὐδὲν τῷ δεῖπνῳ λείπει· μὴ εἰκὴ τύψῃς τοὺς δούλους.” ὁ Ξάνθος πάλιν νεύει τῷ Αἰσώπῳ· “ἰδοὺ, τρίτον.” ὁ δὲ “ἀνέχω” φησὶν. ἀναστάντων δὲ αὐτῶν ἀπὸ τοῦ δεῖπνου κρεμᾶται ὁ Αἴσωπος καὶ τύπτεται. ὁ Ξάνθος αὐτῷ φησὶ “καὶ ταῦτα μὲν ἔχεις. εἰ δὲ μὴ καλέσῃς

μοι ἄνθρωπον ἀπερίεργον, πεδήσας διαρρήξω σε.” Τῇ δὲ ἐπαύριον ἔξω τῆς πόλεως ἀπελθὼν ἐζήτει εὔρεϊν ἄνθρωπον ἀπερίεργον.

- 59 πολλοὺς οὖν βλέπων παροδίτας εἶδε τινα τῇ μὲν θεᾷ ἄγροικον, τοῖς δὲ ἡθεσι πολιτικὸν ὄντα, ὄναριον ἐλαύνοντα μεστὸν ξύλων καὶ τῆς λεωφόρου ὁδοῦ ἐκνενευκότα καὶ τὴν τῶν πολλῶν ἀπάντησιν ὑπεσταλμένον καὶ πρὸς τὸ ὄναριον λαλοῦντα. ὁ δὲ ἐπηκολούθει αὐτῷ, τοῦτον ἀπερίεργον στοχασάμενος. ὁ δὲ χωρικὸς τῷ ὄναρίῳ φησί “περιπάτει, ὅπως ταχέως φθάσωμεν εἰς τὴν πόλιν καὶ πραθῶσι τὰ ξυλάρια ἀσσαρίων δώδεκα. καὶ ἔξεις σὺ δύο εἰς χόρτον καὶ κριθήν, κἀγὼ δύο εἰς ἐμαυτόν, τὰ δὲ ὀκτὼ τηρήσωμεν εἰς ἐτέρας τύχας, μή τις ἀσθένεια ἐπιδράμῃ ἢ αἰφνιδίως γένηται χειμῶν.” Αἴσωπος λέγει ἐν ἑαυτῷ “τί ταῦτα; τῷ ὄναρίῳ διαλέγεται; ὡς μᾶλλον ἀπερίεργός ἐστιν ἀσπασομαι αὐτόν.
- 60 ” καὶ ἀσπασάμενος “χαῖρε” φησίν. ὁ δὲ ἀντησπάσατο. Αἴσωπος φησι “πόσου τὰ ξυλάρια;” ὁ χωρικὸς ἔφη “δώδεκα ἀσσαρίων.” Αἴσωπος λέγει “Ξάνθον οἶδας τὸν φιλόσοφον;” ὁ δὲ φησιν “οὔ, τέκνον.” Αἴσωπος λέγει “διὰ τί;” ὁ ξένος ἔφη “ἐγὼ ἄγροικός εἰμι, οὐδένα ἐπίσταμαι.” ὁ Αἴσωπος ἔφη “ἐκείνου δοῦλός εἰμι.” ὁ ξένος ἔφη “ <μή> τι ἠρώτησά σε πότερον δοῦλος εἶ ἢ ἐλεύθερος; ἐμοὶ τί διαφέρει;” Αἴσωπος ἔφη “ἀγαθὰ σοι γένοιτο, ἀκολουθεῖ μοι κἀγὼ σοι δώσω τὸ ἀργύριον μετὰ καὶ τοῦ ἀρίστου.” ἀγαγὼν δὲ αὐτόν εἰς τὴν οἰκίαν καθεῖλε τὰ ξυλάρια δεδωκώς τὸ τίμημα, καὶ φησιν “ὁ δεσπότης μου ἐρωτᾷ παρ’ αὐτῷ ἀριστῆσαι.
- 61 ” ὁ δὲ ἄγροικος οὐ περιεργασάμενος διὰ ποίαν αἰτίαν καλεῖται, εἰσελθὼν σὺν τῷ πηλῷ καὶ τοῖς ὑποδήμασιν οὕτως ἀνέπεσεν. ὁ Ξάνθος ἔφη “τίς οὗτος;” Αἴσωπος ἔφη “ἄνθρωπος ἀπερίεργος.” ἰδὼν δὲ αὐτὸν ἐκεῖνος ἄγροικον ὄντα λέγει τῇ γυναικὶ “κυρία, ὑποκρίθητί μοι ἵνα δαμάσω τὸν Αἴσωπον. καὶ ἀναστᾷσα, βαλοῦσα ὕδωρ εἰς τὴν λεκάνην πρόσφερε τῷ ξένῳ ὡς νίψουσα αὐτοῦ τοὺς πόδας· ἴσως εὐλαβηθεὶς φανῇ περιεργός καὶ ὁ Αἴσωπος δαρήσεται.” ἡ δὲ θέλουσα τὸν Αἴσωπον τυφθῆναι ὑπεκρίθη, καὶ λαβοῦσα λέντιον προσέφερε τῷ ξένῳ τὴν λεκάνην. ὁ δὲ θεασάμενος καὶ γνοὺς ὅτι ἐστὶν ἡ οἰκοδέσποινα, φησί πρὸς ἑαυτόν “πάντως τιμῆσαί με θέλει, καὶ διὰ τοῦτο αὐτοχείρως νίπτει μου τοὺς πόδας· εἰ δὲ ἡθελέ μου τοὺς πόδας ὑπὸ δούλου νιφθῆναι εἶχεν ἂν ἐπιτάξαι,” καὶ προτείνας τοὺς πόδας φησί “νίψον, κυρία,” καὶ νιψάμενος ἀνέπεσεν. ὁ Ξάνθος φησί “δοθήτω τῷ ξένῳ πρῶτον οἰνόμελι.
- 62 ” ὁ ξένος πρὸς ἑαυτόν· “αὐτοὺς μὲν ἔδει πρῶτον πιεῖν, ἐπεὶ δὲ αὐτοῖς οὕτως δοκεῖ, οὐ περιεργάσομαι.” καὶ λαβὼν ἔπιεν. ἀριστῶντων δὲ αὐτῶν παρετέθη ἰχθύων λοπάς. ὁ Ξάνθος τῷ ξένῳ λέγει “φάγε.” ὁ δὲ ὡς δελφὶς ἥσθιε τοὺς ἰχθύας. ὁ Ξάνθος ἐπαφορμιζόμενος λέγει τῷ μαγείρῳ “διὰ τί κακῶς ἤρτυσας; ἐκδυθήτω καὶ δαρήτω.” ὁ ἄγροικος ἐν ἑαυτῷ· “καλῶς ἔψηται καὶ οὐδὲν λείπει· εἰ δὲ διὰ προφάσεως θέλει δεῖραι τὸν δοῦλον, τί πρὸς ἐμέ;” δαρέντος δὲ τοῦ δούλου καὶ τοῦ ξένου σιωπῶντος ὁ Ξάνθος ἠδολέσχει. καὶ μετὰ μικρὸν ἠνέχθη πλακοῦς. ὁ ξένος μηδέπω ἰδὼν τοιοῦτον ἤρξατο ψωμοὺς ποιεῖν ὡς πλίνθους καὶ ἐσθίειν. ἰδὼν δὲ αὐτόν ὁ Ξάνθος ἠδέως τρώγοντα ἀνέκραγε τὸν ἄρτοκόπον καὶ φησι “διὰ τί, κατάρατε, ὁ πλακοῦς οὔτε μέλι οὔτε πέπερι ἔχει, ἀλλὰ καὶ ὥξισεν;” ὁ δὲ ἔφη “εἰ ὡμός ἐστιν ὁ πλακοῦς, ἐμὲ δεῖρον, εἰ δὲ οὐκ ἤρτυται καλῶς, οὐκ ἐγὼ αἴτιος ἀλλ’ ἡ κυρία βραδύνασα δοῦναι τὴν ἄρτυσιν.
- 63 ” ὁ Ξάνθος ἔφη “ἐὰν παρὰ τὴν τῆς γυναικὸς ἀμέλειαν γέγονε, ζῶσαν αὐτὴν κατακαύσω.” τῇ δὲ γυναικὶ ἔφη “συνυποκρίθητί μοι.” καὶ φησιν “Αἴσωπε, ἄγαγέ μοι κληματίδας καὶ ἄψον εἰς τὸ μέσον.” ὁ δὲ ἐνέγκας ἀνῆψε πυράν. φωνήσας δὲ τὴν γυναῖκα ἤγαγεν εἰς τὸ μέσον ὥστε δοκεῖν καυθῆναι, διεβλέπετο δὲ τὸν ἄγροικον, εἰ ἀναπηδήσας διακωλύσει αὐτόν τοῦτο πράξαι. ὁ δὲ ἄγροικος πρὸς ἑαυτόν ἔλεγεν “αἰτίου μὴ ὄντος, τί οὔτος θυμοῦται;” καὶ φησι πρὸς αὐτόν “οἰκοδέσποτα, εἰ τοῦτο κέκρικας, μικρὸν μεῖνον, ἕως κἀγὼ ἀπελθὼν ἐνέγκω μου τὴν γυναῖκα ἀπὸ τοῦ ἄγροῦ, καὶ τὰς δύο ὁμοῦ κατάκαυσον.

- 64 " ὁ δὲ Ξάνθος ἀκούσας καὶ θαυμάσας τὸ ἔμψυχον τοῦ ἀγροίκου πρὸς τὸν Αἰσώπον ἔφη "ἴδε, ἀληθῶς ἄνθρωπος ἀπερίεργος, νενίκηκας· ἀρκεῖ τὸ λοιπὸν πιστῶς καὶ εὐνοϊκῶς δούλευσόν μοι, ἵνα τύχῃς παρ' ἐμοῦ ἐλευθερίας." ὁ δὲ ἔφη "οὐκέτι με μέμψει, δέσποτα." Τῇ δὲ ἐπαύριον λέγει ὁ Ξάνθος τῷ Αἰσώπῳ "τῇ τακτῇ ὥρᾳ ἄπελθε εἰς τὸ βαλανεῖον καὶ βλέπε ἐὰν οὐ πολυχλῆ, ἵνα λούσωμαι.
- 65 " πορευομένου δὲ τοῦ Αἰσώπου ὑπήντησεν αὐτῷ ὁ στρατηγός, καὶ γνωρίσας ὅτι τοῦ Ξάνθου ἐστίν, λέγει αὐτῷ "ποῦ πορεύεις;" ὁ δὲ Αἰσώπος φησιν "οὐκ οἶδα." δόξας δὲ ὁ στρατηγός ὅτι καταγελαῖ αὐτοῦ, ἐκέλευσε βληθῆναι αὐτὸν εἰς τὴν φυλακὴν. Αἰσώπος δὲ ἀπαγόμενος ἔφη "ὅρᾳς ὅτι καλῶς σοι ἀπεκρίθην· μὴ προσδοκῶν γάρ, ὑπηντηκῶς σοι εἰς φυλακὴν ἄπειμι." ἐκπλαγεὶς δὲ ὁ στρατηγός εἰς τὸ εὐαπολόγητον αὐτοῦ παρῆκεν αὐτόν. ὁ δὲ Αἰσώπος παραγενόμενος εἰς τὸ βαλανεῖον εἶδε πλῆθος λαοῦ καὶ πρὸς τὸ μέσον τῆς εἰσόδου κείμενον εἰκὴ λίθον, ἐν ᾧ ἕκαστος τῶν εἰσερχομένων προσκόπτων κατηρᾶτο τὸν τεθεικότα· εἷς δὲ τις μεταθεὶς αὐτὸν εἰσῆλθε λούσασθαι.
- 66 ὁ δὲ Αἰσώπος εἰς τὸν οἶκον ἐλθὼν λέγει τῷ κυρίῳ "εἰ κελεύεις, δέσποτα, λούσασθαι, ἕνα ἄνθρωπον εἶδον ἐν τῷ βαλανείῳ." ὁ Ξάνθος λέγει "καλὸν ἐστὶ τὸ εὐρυχώρως λούσασθαι· ἄρον τὰ πρὸς βαλανεῖον καὶ ὕπαγε." εἰσελθὼν δὲ ὁ Ξάνθος καὶ ἰδὼν τὸ πλῆθος τῶν λουομένων λέγει "Αἰσῶπε, οὐκ εἶπας 'ἕνα μόνον ἄνθρωπον εἶδον';" ὁ δὲ "καὶ μάλα" φησὶν· "εἶδον γὰρ τὸν λίθον τοῦτον πρὸ τῆς εἰσόδου κείμενον, πρὸς ὃν εἰσιόντες πάντες προσέκοπτον· εἷς δὲ μὴ προσκόψας ἄρας μετέθηκε πρὸς τὸ μηδένα προσκόπτειν. ἐκεῖνον κρίνας παρὰ τοὺς λοιποὺς ἄνθρωπον εἶναι ἐδήλωσά σοι τὴν ἀλήθειαν." ὁ Ξάνθος εἶπεν "οὐδὲν παρὰ τῷ Αἰσώπῳ ἄργον πρὸς ἀπολογίαν." Λουσάμενος δὲ παρεγένετο ἐπὶ τὸν δεῖπνον.
- 67 μετὰ δὲ τὸ δειπνῆσαι τῆς γαστροῦς νυξάσης ἐξῆλθε πρὸς ὑποχώρησιν. τοῦ δὲ Αἰσώπου παρεστῶτος καὶ ξέστην ὕδατος ἐπιφερομένου, λέγει ὁ Ξάνθος "δύνασαί μοι εἰπεῖν διὰ τί ἔθος τοῖς ἀνθρώποις, ὅταν καθεζώμεθα εἰς τὰ ἀναγκαῖα, πυκνῶς τὰ ἑαυτῶν βλέπομεν ἀφοδεύματα;" Αἰσώπος ἔφη "κατὰ τοὺς παλαιοὺς σοφός τις διὰ σπατάλην πολὺν χρόνον ἐκαθέζετο εἰς τὰ ἀναγκαῖα, μέχρις οὗ καθεζόμενος τὰς ἰδίας ἔχεσε φρένας. ἀπ' ἐκείνου οὖν οἱ ἄνθρωποι φοβούμενοι διαβλέπουσι τὰ ἴδια ἀφοδεύματα, μὴ καὶ αὐτοὶ τὰς ἰδίας χέσωσι φρένας. ἀλλὰ σύ, δέσποτα, μηδὲν ἀγωνιάσης· οὐ γὰρ ἔχεις φρένας." Τῇ δὲ ἐπαύριον τοῦ Ξάνθου ἐπὶ πότου μετὰ φίλων ἀνακλιθέντος, καὶ τοῦ πότου ἐπικρατοῦντος, ἐγένετο προβλήματα ἱκανά.
- 68 τοῦ δὲ Ξάνθου ἀρξαμένου συνταράττεσθαι, ἐπιγνοὺς ὁ Αἰσώπος ὅτι μέλλει μάχην ποιεῖν, λέγει "δέσποτα, Διόνυσος <εὐρών> τὸ οἰνικὸν πόμα τρεῖς κράσεις τῷ ἀνθρώπῳ διὰ πόματος χρῆσασθαι εἶπε· τὴν μὲν πρώτην ἡδονῆς εἶναι, τὴν δὲ δευτέραν εὐφροσύνης, τὴν δὲ τρίτην ὕβρεως. διό, δέσποτα, πiónτες καὶ εὐφρανθέντες παραχωρήσατε <τὴν τῆς ὕβρεως τοῖς νέοις· ἔχεις γὰρ ἀκροατήρια> ἐν οἷς δεδώκατε ἀπόδειξιν." ὁ δὲ Ξάνθος μεθύων φησὶ "σιῶπα, σύμβουλε "Αἰδου." Αἰσώπος εἶπεν "ἔκδεξαι, καὶ εἰς "Αἰδου καταβαίνεις." τὶς δὲ τῶν σχολαστικῶν ἰδὼν τὸν Ξάνθον περιφερόμενον λέγει "καθηγητά, εἰ πάντα δυνατὰ ἀνθρώπῳ;" ὁ Ξάνθος ἔφη "πανοῦργον τὸ ζῶον καὶ δυνατόν ἐν πᾶσι τὰ ὑπὲρ λόγον πράττειν.
- 69 " ὁ δὲ σχολαστικὸς εἶπεν "δύναται ἄνθρωπος τὴν θάλασσαν ἐκπιεῖν;" καὶ ὁ Ξάνθος "ναί" φησι, "κάγῳ αὐτὸς δύναμαι τὴν θάλασσαν ἐκπιεῖν." καὶ ὁ σχολαστικὸς "ἐὰν δὲ μὴ ἐκπίης, τί;" ὁ Ξάνθος, νενικημένος ὑπὸ τοῦ οἴνου, ἔφη "τίθιμι τὰς συνθήκας ὑπὲρ παντὸς τοῦ βίου μου." καὶ ἐπὶ τούτοις προβαλόντες τοὺς δακτυλίους ἐκύρωσαν τὰς συνθήκας. πρωίας δὲ γενομένης ἀναστὰς ὁ Ξάνθος καὶ τὴν ὄψιν νιπτόμενος, οὐκ ἰδὼν τὸν δακτύλιον ἐξήτει.
- 70 καὶ φησιν "Αἰσῶπε, τί μοι γέγονεν ὁ δακτύλιος; Αἰσώπος ἔφη "οὐκ οἶδα, ἀλλὰ τοῦτο γινώσκω, ὅτι ξένος ἐγένου τοῦ βίου σου." ὁ δὲ Ξάνθος "τί λέγεις;" Αἰσώπος ἔφη "παρὰ τῷ χθὲς πότῳ

συνθήκας ἔθου τὴν θάλασσαν ἐκπιεῖν ὑπὲρ ὅλου τοῦ βίου σου, καὶ τὸν δακτύλιον προεβάλου.” ὁ Ξάνθος εἶπε “καὶ πῶς ἐγὼ δύναμαι τὴν θάλασσαν ἐκπιεῖν; ἀλλὰ δέομαί σου, εἰ δυνατὸς εἶ διὰ τῆς ἐνούσης σοι ἐμπειρίας, βοήθησόν μοι, ἵνα διὰ προφάσεώς τινος νικήσω ἢ λύσω τὰς συνθήκας.” Αἴσωπος ἔφη “νικῆσαι μὲν οὐ δυνατόν, λυθῆναι δὲ ποιήσω.” ὁ Ξάνθος “δός μοι γνώμην,” φησί, “ποίω λόγῳ.” Αἴσωπος ἔφη “ὅταν ἔλθῃ ὁ συνθηκοφύλαξ ἅμα τῷ ἀντιδίκῳ σου, λέγοντες τὴν θάλασσαν ἐκπιεῖν, μὴ ἄρνού, ἀλλὰ ἅπερ παροινῶν συνέθου, ταῦτα καὶ νήφων λέγε.

- 71 καὶ κέλευσον στρώματα παρὰ τὸν αἰγιαλὸν καὶ τράπεζαν τεθῆναι, καὶ παῖδας πιγκέρνας παραστήναι. ὅταν δὲ ἴδῃς ὅτι πάντα πεπλήρωται, τοῦ ὄχλου ἐπὶ τὴν θεάν συνδραμόντος, ἀναπεσὼν κέλευσον πλησθῆναι σκύφον ἐκ τῆς θαλάσσης, καὶ εἰπὲ δημοσίᾳ πρὸς τὸν συνθηκοφύλακα ‘πῶς τεθείκαμεν τὰς συνθήκας;’ καὶ ἐρεῖ σοι ‘ἵνα τὴν θάλασσαν ἐκπίης.’ εἰπὲ οὖν ‘μή τι πλεόν;’ ἐρεῖ ‘οὐ.’ καὶ τοῦτο μαρτυράμενος λέγε ‘ἄνδρες πολῖται, πολλοὶ εἰσι ποταμοὶ χεῖμαρροι καὶ ἀένναιοι οἵτινες τῇ θαλάσσῃ ἐπιχέονται συνεθέμην οὖν μόνην τὴν θάλασσαν ἐκπιεῖν, οὐχὶ δὲ καὶ τοὺς ἐπιρρέοντας ποταμούς; ἅπελθε οὖν καὶ ἐπίστρεψον τὰ εἰσερχόμενα ὕδατα, κἀγὼ τὴν θάλασσαν ἐκπίω.’ καὶ οὕτως τὸ ἀδύνατον τῷ ἀδυνάτῳ λυθήσεται.” ὁ δὲ Ξάνθος ἐπιγνούς περιχαρὴς ἐγένετο.
- 72 ὁ δὲ τὴν συνθήκην θεὸς ἅμα τοῖς ἐντιμοτέροις τῆς πόλεως ἐξεδέχετο πρὸ τοῦ πυλῶνος, προελθόντος δὲ τοῦ Ξάνθου ἐζήτει ἐκβιασθῆναι τὴν συνθήκην. Αἴσωπος εἶπε “σὺ μὲν δίδου τὸν σὸν βίον τῷ δεσπότῃ μου, αὐτῷ γὰρ ἤδη ἡμίκενος γέγονεν ἡ θάλασσα.” ὁ σχολαστικὸς ἔφη “ἐμὸς εἶ, Αἴσωπε, οὐκέτι Ξάνθου.” ὁ δὲ Ξάνθος ἐκέλευσε κλίνην πρὸς τῷ αἰγιαλῷ στρωθῆναι καὶ τράπεζαν τεθῆναι, τὸ δὲ πλῆθος τῆς πόλεως συνέδραμεν ἰδεῖν. τοῦ δὲ Ξάνθου ἀναπεσόντος, δραμὼν Αἴσωπος καὶ σκύφον λαβὼν καὶ πλήσας ἐκ τῆς θαλάσσης ἐπέδωκε τῷ Ξάνθῳ. ὁ δὲ λαβὼν λέγει τῷ συνθηκοφύλακι “εἰπὲ δημοσίᾳ, πῶς τεθείκαμεν τὰς συνθήκας;” ὁ δὲ λέγει “ἵνα τὴν θάλασσαν ἐκπίης.
- 73 ” ὁ Ξάνθος “μή τι ἕτερον;” ὁ δὲ “οὐ.” καὶ ὁ Ξάνθος “ἄνδρες πολῖται, πολλοὶ ποταμοὶ ἐν τῇ θαλάσσῃ ὕδωρ εἰσάγουσιν· ἀποκλεισάτω οὖν ὁ ἀντιδίκός μου τὰ τούτων στόματα, κἀγὼ ἰσχύσω μόνην ἐκπιεῖν τὴν θάλασσαν.” ἀνέκραξαν δὲ ἅπαντες εὐφημοῦντες τὸν Ξάνθον, ὁ δὲ σχολαστικὸς πεσὼν πρὸς τοὺς πόδας τοῦ Ξάνθου λέγει “μέγας εἶ, καθηγητά, νενίκηκάς με, παρακαλῶ λυθῆναι τὰς συνθήκας.” Ἐλθόντος δὲ αὐτοῦ εἰς τὴν οἰκίαν, προσελθὼν αὐτῷ ὁ Αἴσωπος λέγει “ὁ πάντα σου τὸν βίον σώσας ἄξιός εἰμι τυχεῖν ἐλευθερίας.
- 74 ” ὁ δὲ Ξάνθος ὑβρίσας ἐξεδίωξεν αὐτὸν λέγων “τί; ἐγὼ τοῦτο οὐκ ἐνεθυμούμην;” Αἴσωπος δὲ ἀχαριστηθεὶς ἐλυπήθη, καὶ φησι “μεῖνόν με· ἐγὼ σε ἀνταμυνοῦμαι.” Ἐν μῇ οὖν τῶν ἡμερῶν μονωθεὶς, ἐκδυσάμενος καὶ τὰς χεῖρας ἑαυτοῦ κροτῶν καὶ τινάσσων, ἥρξατο ποιεῖν τὸ ποιμενικὸν καὶ ἄτακτον σχῆμα.
- 75 ἡ δὲ τοῦ Ξάνθου γυνή, ἐκ τοῦ οἴκου αἴφνης καταλαβοῦσα, φησὶν “Αἴσωπε, τί τοῦτο,” ὁ δὲ λέγει “κυρία, εὐεργετοῦμαι καὶ τὴν γαστέρα ὠφελεῖ.” θεασαμένη δὲ ἐκείνη τὸ μῆκος καὶ τὸ πάχος τῆς αἰδοῦς αὐτοῦ ἔάλω, καὶ ἐπιλαθομένη τῆς ἀμορφίας αὐτοῦ εἰς ἔρωτα ἐτρώθη. φωνήσασα δὲ αὐτὸν κατ’ ἰδίαν φησί “νῦν μοι ἔαν τὰ ἀρεστὰ ποιήσης μὴ ἀντιπίπτων, ἔσῃ εὐφραινόμενος πλεῖον τοῦ κυρίου σου.” ὁ δὲ πρὸς αὐτήν “οἶδας ὅτι <ἐάν> ὁ δεσπότης μου τοῦτο μάθῃ οὐ μικρὸν ἐπάξιον λυγρὸν ἀνταμείψει.” ἡ δὲ γελάσασα ἔφη “ἐάν μοι δεκάκις συνέλθῃς, στολήν σοι ἱματίων χαρίσομαι.” ὁ δὲ φησιν “ὅμοσόν μοι.” ἐκείνη δὲ καπριῶσα ὤμοσεν αὐτῷ. ὁ δὲ Αἴσωπος πιστεύσας, θέλων δὲ καὶ τῷ δεσπότῃ ἀνταμύνασθαι, ἐπετέλει τὸ πάθος ἕως ἐννέα, καὶ φησι “κυρία, ἄλλο οὐ δύναμαι.” ἡ δὲ πεῖραν λαβοῦσα λέγει “εἰ μὴ τὰ δέκα πληρώσεις οὐδὲν λαμβάνεις.” πολλὰ οὖν κοπιάσας τὸ δέκατον εἰς τὸν μῆρὸν ἐτέλεσεν, καὶ φησι “δός μοι τὰ

ίμάτια, ἐπεὶ ἐγκαλῶ κατὰ σοῦ τῷ δεσπότη.” ἔφη δὲ ἡ γυνή “ἐγὼ εἰς τὸν ἐμόν σε ἐμισθωσάμην ἀγρὸν σκάπτειν· σὺ δὲ ὑπερβὰς τὸ μεσότοιχον εἰς τὰ τοῦ γείτονος ἔσκαψας. ἀπόδος οὖν, καὶ λάβε τὴν στολὴν.” ὁ δὲ Αἴσωπος ἐλθόντι τῷ Ξάνθῳ προσῆλθε καὶ φησι “κριθῆναί <με> μετὰ τῆς κυρίας μου ἐπὶ σοί.

76 ” ὁ δὲ ἀκούσας, “τί;” φησι. καὶ ὁ Αἴσωπος “δέσποτα, ἡ κυρία μετ’ ἐμοῦ πορευομένη εἶδε κοκκυμηλέαν κατάκαρπον. θεασαμένη κλάδον ἕνα πλήρη ἐπιθυμήσασα λέγει ‘ἐὰν δυνήσῃ ἐνὶ λίθῳ βαλεῖν μοι δέκα κοκκύμηλα παρέχω σοι στολὴν ἱματίων.’ βαλὼν οὖν ἐγὼ εὐστόχως ἐνὶ λίθῳ ἤνεγκα αὐτῇ δέκα, ἐν δὲ ἐξ αὐτῶν ἔλαχεν εἰς κόπρον ἐμπεσεῖν, καὶ νῦν οὐ θέλει μοι τὴν στολὴν δοῦναι.” ἀκούσασα δ’ ἐκείνη λέγει τῷ ἀνδρὶ “ὁμολογῶ εἰληφέναι τὰ ἐννέα, τὸ δὲ εἰς τὴν κόπρον οὐ λογίζομαι· βαλλέτω οὖν ἀπάλιν καὶ ἐκτιναξάτω μοι τὸ ἐν κοκκύμηλον, καὶ λαμβανέτω τὰ ἱμάτια.” Αἴσωπος ἔφη “οὐκέτι μοι ὁ καρπὸς εὐγονεῖ.” ἔκρινεν οὖν Ξάνθος δοθῆναι τῷ Αἰσώπῳ τὴν στολὴν καὶ φησι πρὸς αὐτόν “Αἴσωπε, πορευσώμεθα ἕως τῆς ἀγορᾶς, ὅτι νωχλεύω· ἅμα δὲ ἐκτινάξεις μοι τὰ κοκκύμηλα ὅπως καὶ τῇ κυρίᾳ ἐνέγκωμεν.” ἡ δὲ εἶπεν “<οὕτως ποιεῖτω, κύριε> [μὴ θέλῃ κύρι ἵνα σὺ βάλλῃς ἐξ αὐτῶν], ἐγὼ δὲ ὡς ἐκέλευσας δώσω τὰ ἱμάτια.” Ὁ Ξάνθος τῷ Αἰσώπῳ λέγει “οἰωνιστὴς εἰμι· ἔξελθε οὖν πρὸ τοῦ πυλῶνος, καὶ ἐὰν ἴδῃς δικόρωννον ἀνάγγειλόν μοι, ὅτι καλὸν τὸ σημεῖον, εἰ δὲ μονοκόρωννον, κακὴ ἡ οἰωνοσκοπία.

77 ” ἔξελθὼν δὲ ὁ Αἴσωπος εἶδε κατὰ τύχην δικόρωννον πρὸ τοῦ πυλῶνος καὶ εἰσελθὼν ἀπήγγειλε τῷ Ξάνθῳ. ἐν δὲ τῷ ἐξέρχεσθαι αὐτόν ἡ μία ἀνέπτη, τὴν δὲ μίαν ἰδὼν ἔφη “οὐκ εἶπας μοι, κατάρατε, ὅτι δικόρωννον εἰστήκει πρὸ τοῦ πυλῶνος;” Αἴσωπος ἔφη “ναί, ἀλλ’ ἡ μία ἔπτη.” ὁ δὲ Ξάνθος φησί “ἔθος σοι τοῦ χλευάζειν με,” καὶ ἐκέλευσεν αὐτόν ἐκδυθέντα τύπτεσθαι. τυπτομένου δὲ αὐτοῦ ἐλθὼν τις ἐπὶ μέγα δεῖπνον ἐκάλει τὸν Ξάνθον. ὁ δὲ Αἴσωπος ἔφη “οἴμοι ὁ τάλας, ἐγὼ ἰδὼν δικόρωννον ἐμαστιγώθην, σὺ δὲ μονοκόρωννον ἰδὼν ἐπὶ τρυφῇ πορεύῃ· οὐκοῦν μάτην οἰωνοσκοπία καὶ ὀρνεοσκοπία.” ὁ δὲ Ξάνθος θαυμάσας αὐτοῦ τὸν λόγον “μηκέτι,” φησί, “τυπτέσθω.” Μεθ’ ἡμέρας δὲ τινὰς προσκαλεσάμενος ὁ Ξάνθος τὸν Αἴσωπον ἔφη πρὸς αὐτόν “ποίησον ἡμῖν ἄριστον καλόν· σχολαστικούς γὰρ κέκληκα.

77a ” ὁ δὲ Αἴσωπος τὰ πρὸς τὴν ἐστίαν αὐτῶν εὐτρεπίσας, καὶ τῆς κυρίας αὐτοῦ ἐπὶ τῆς κλίνης ἀνακειμένης, ἔφη πρὸς αὐτὴν ὁ Αἴσωπος “πρόσεχε τῇ τραπέζῃ, κυρία μου, μὴ πως ἐλθοῦσα ἡ κύνα καταφάγῃ τι τῶν ἐδεσμάτων.” ἡ δὲ ἔφη πρὸς αὐτόν “ἄπελθε μὴδὲν περὶ τούτων φροντίζων· ἐμοῦ γὰρ καὶ ὁ κῶλος ὀφθαλμοὺς ἔχει.” τοῦ δὲ Αἰσώπου εἰς ἑτέραν χρεῖαν ἀσχολουμένου καὶ ἀπάλιν ἐπὶ τῆς τραπέζης ἐλθόντος, εὗρε τὴν κυρίαν αὐτοῦ κοιμωμένην καὶ τὰ ὀπισθεν αὐτῆς ἐπὶ τῆς τραπέζης ὑπάρχοντα. ὁ δὲ φοβηθεὶς μὴ πως ἡ κύνα ἀνελθοῦσα ἀχρειώσῃ τὴν τράπεζαν, ἀναμνησθεὶς τῆς κυρίας αὐτοῦ εἰπούσης ὅτι “ἐμοῦ καὶ ὁ κῶλος ὀφθαλμοὺς ἔχει,” ἀνακομβώσας αὐτῆς τοὺς χιτῶνας καὶ τὰ ὀπισθεν αὐτῆς γυμνώσας εἶασεν αὐτὴν κεῖσθαι οὕτως. τοῦ δὲ Ξάνθου σὺν τοῖς σχολαστικοῖς ἐλθόντος ἀνῆλθον ἐπὶ τὸ ἄριστον. ἰδόντες οὖν αὐτὴν γεγυμνωμένην καὶ ὑπνώττουσαν, αἰσχυνθέντες ἀπέστρεψαν τὰς ὄψεις αὐτῶν. ὁ δὲ Ξάνθος ἔφη πρὸς τὸν Αἴσωπον “τί τοῦτο, ὦ κατάρατε;” ὁ δὲ φησι “δέσποτα, ἐμοῦ πρὸς τὴν θεραπείαν ὑμῶν ἡσχολημένου εἶπον τῇ κυρίᾳ μου προσέχειν τῇ τραπέζῃ, μὴ πως ἀνελθοῦσα ἡ κύνα καταφάγῃ τι. αὕτη δὲ ἔφη πρὸς με ‘ἄπελθε μὴδὲν περὶ τούτου φροντίζων· ἐμοῦ γὰρ καὶ ὁ κῶλος ὀφθαλμοὺς ἔχει.’ ἀρτίως οὖν, ὡς ὀρθῶς, κύριέ μου, ὑπνοῖ· ἐγὼ δὲ ἐγύμνωσα αὐτὴν ὅπως οἱ τοῦ κῶλου αὐτῆς ὀφθαλμοὶ ὀρώσι τὴν τράπεζαν.” καὶ ὁ Ξάνθος “πλειστάκις με, ὦ δραπέτα, ἡχρείωσας, τούτου δὲ ἀχρειότερον οὕτω εἰργάσω, αἰσχύνας καὶ με καὶ τὴν κυρίαν σου. ἀλλὰ διὰ τοὺς κεκλημένους οὐκ ὀργισθήσομαι· εὐρήσω γὰρ ὥραν ὅτε μαστιγώσω σε σφοδρῶς καὶ ἀπολέσω σε.” Μετ’ οὐ πολὺ δὲ ῥήτορας καὶ φιλοσόφους τοῦ Ξάνθου

καλέσαντος ἔφη τῷ Αἰσώπῳ “πρὸ τοῦ πυλῶνος σταθεὶς μὴ ἐάσης τινι τῶν ἰδιωτῶν ἀνδρῶν εἰσελθεῖν ἐν τῷ οἴκῳ μου, ἀλλ’ ἢ μόνους τοὺς σοφούς.

77b ” τῇ δὲ ὥρᾳ τοῦ ἀρίστου κλείσας ὁ Αἰσώπος τοὺς τοῦ οἴκου πυλῶνας ἐκαθέζετο ἔσωθεν. ἐλθόντος δὲ τινος τῶν κεκλημένων καὶ κρούσαντος τῷ πυλῶνι ὁ Αἰσώπος ἔφη αὐτῷ “τί σείει ὁ κύων;” ὁ δὲ ἠγησάμενος ὅτι κύνα αὐτὸν ἀπεκάλεσεν, ὀργισθεὶς ἀνεχώρησεν. οὕτως οὖν τοῦ Αἰσώπου <πρὸς> πολλοὺς ἀπολογουμένου ἀνεχώρουν ἅπαντες, ὕβριν τὸν λόγον νομίζοντες εἶναι. εἷς δὲ ἐλθὼν καὶ τῷ πυλῶνι κρούσας, ἔφη αὐτῷ ὁ Αἰσώπος “τί σείει ὁ κύων;” ὁ δὲ φησι “τὴν κέρκον.” καὶ ὁ Αἰσώπος τοῦτον ἀκούσας καλῶς ἀπολογησάμενον ἀνοίξας εἰσήγαγεν αὐτόν. ἀπελθὼν δὲ πρὸς τὸν κύριον αὐτοῦ ἔφη “δέσποτα, ἕτερος φιλόσοφος οὐκ ἦλθε τοῦ συνεστιαθῆναί σοι, εἰ μὴ οὗτος μόνος.” ὁ δὲ Ξάνθος ἐλυπήθη πάνυ, προσδοκῶν ὅτι παρελογίσαντο αὐτόν. τῇ οὖν ἐπαύριον ἐλθόντων αὐτῶν ἐν τῇ διατριβῇ, λέγουσι τῷ Ξάνθῳ “καθηγητά, ὡς ἔοικεν ἐπιθυμῶν τοῦ ἐξουδενῆσαι ἡμᾶς, καὶ αἰδούμενος, ἔστησας πρὸ τοῦ πυλῶνος τὸν σαπρὸν Αἰσώπον, ὅπως ὕβρισει καὶ κύνας ἡμᾶς ἀποκαλέσει.” καὶ ὁ Ξάνθος “ὄραμα τοῦτο ἢ ἀληθές;” καὶ οἱ σχολαστικοί “εἰ οὐ κοιμώμεθα, ἀλήθειά ἐστι.” καὶ ὁ Ξάνθος “Αἰσώπόν μοι τις καλεσάτω.” τούτου δὲ ἐλθόντος ἔφη ὁ Ξάνθος “λέγε μοι, κάθαρμα, διὰ τί τοὺς ἐμούς φίλους καὶ φοιτητάς, ἀντὶ τοῦ μετὰ πάσης τιμῆς εἰσαγαγεῖν σε αὐτοὺς ἐν τῷ οἴκῳ μου τοῦ συνευφρανθῆναί μοι, ἐξουθέντας καὶ ὕβρισας καὶ ἀτίμους αὐτοὺς ἀπέστρεψας;” καὶ ὁ Αἰσώπος “δέσποτα, οὐ σύ μοι εἴρηκας ‘μὴ ἐάσης τινι τῶν ἀνοήτων ἀνδρῶν εἰσελθεῖν ἐν τῷ οἴκῳ μου, εἰ μὴ ῥήτορας καὶ φιλοσόφους;” καὶ ὁ Ξάνθος “ναί,” φησι, “καὶ τί, μορμολύκιον; οὗτοι οὐκ εἰσὶ τῶν σοφῶν;” καὶ ὁ Αἰσώπος “οὐχί, ἀλλὰ καὶ πάνυ ἰδιῶται ὑπάρχουσι. τῷ γὰρ πυλῶνι τῷ σῶ προσκεκρουκότες, ἐμοῦ ἔσωθεν ἐστῶτος, ἠρώτων αὐτοὺς ‘τί σείει ὁ κύων;’ καὶ οὐδεὶς ἐξ αὐτῶν ἐπέγνω τὸ ῥῆμα τοῦτο, καὶ διὰ τὸ ἀνοήτους ὑπάρχειν οὐκ εἰσήγαγον αὐτοὺς, εἰ μὴ τοῦτον μόνον τὸν σοφῶς ἀποκριθέντα μοι,” ὑποδείξας τοῦτον τὸν συνεστιαθέντα τῷ κυρίῳ αὐτοῦ. οὕτως τοῦ Αἰσώπου ἀπολογουμένου ἔφησαν αὐτὸν ὀρθῶς λέγειν. Μεθ’ ἡμέρας δὲ τινας ὁ Ξάνθος ἅμα τῷ Αἰσώπῳ ἐπὶ τὰ μνήματα παρεγένετο καὶ τὰ ἐν τοῖς λάρναξιν ἐπιτάφια ἀναγινώσκων ἐτέρπετο.

78 ὁ δὲ Αἰσώπος ἰδὼν ἐφ’ ἐνὶ λάρνακι ἀσύμφωνα στοιχεῖα κεχαραγμένα, Α Β Δ Ο Ε Θ Χ, ἐπιδείξας τῷ Ξάνθῳ φησί “τί ἐστὶν ἅρα ταῦτα;” ὁ δὲ ἐπιμελῶς καταμαθὼν καὶ πολλὰ στρεβλωθεὶς οὐχ εὔρε τὴν τούτων λύσιν, καὶ φησιν “Αἰσώπε, ἠπόρησα, σὺ δὲ τὸ ζήτημα διασάφησον.” ὁ δὲ πρὸς αὐτόν “δέσποτα, ἐὰν διὰ ταύτης τῆς στήλης θησαυρόν σοι χρυσίου δώσω, τί μοι χαρίζει;” ὁ Ξάνθος ἀκούσας λέγει “θάρσει, Αἰσώπε, λήψῃ τὴν ἐλευθερίαν καὶ τὸ ἡμισυ τοῦ χρυσίου.” ὁ δὲ Αἰσώπος ἀκούσας, ὄστρακον λαβὼν ἀνεπόδισεν ἀπὸ τῆς στήλης βήματα τέσσαρα καὶ ὀρύξας τὸν θησαυρὸν ἀνελάβετο καὶ τῷ δεσπότῃ προσήνεγκε.

79 καὶ φησι “δέσποτα, δός μοι τὴν ἐπαγγελίαν.” ὁ δὲ Ξάνθος “οὐ δώσω” φησίν, “ἐὰν μὴ μοι φράσης ποῖα ἐπινοία εὔρες τὸν θησαυρόν· τὸ γὰρ μαθεῖν πολὺ τοῦ εὐρέματος τιμιώτερον.” Αἰσώπος ἔφη “δέσποτα, ὁ τὸν θησαυρὸν καταθέμενος ὡς φιλόσοφος τὰ ἐπτά ἐχάραξε στοιχεῖα, ἃ λέγει Α ἀποβάς, Β βήματα, Δ τέσσαρα, Ο ὀρύξας, Ε εὐρήσεις, Θ θησαυρόν, Χ χρυσίου.” Ξάνθος λέγει “ἐπεὶ περ τοιοῦτος εἶ πανοῦργος καὶ συνετός, οὐ τεύξῃ τῆς ἐλευθερίας.” ὁ δὲ πρὸς αὐτόν “δέσποτα, παραγγέλλω τὸ χρυσίον ἀποδοθῆναι τῷ βασιλεῖ τῶν Βυζαντίων Διονυσίῳ.” “πόθεν οἶδας;” φησίν. Αἰσώπος ἔφη “ἐκ τῶν γραμμάτων ἐπέγνω, ὡς λέγει Α ἀπόδος, Β βασιλεῖ, Δ Διονυσίῳ, Ο ὃν εὔρες, Ε ἐνθάδε, Θ θησαυρόν, Χ χρυσίου.” ὁ δὲ Ξάνθος ἀκούσας τοῦ βασιλέως εἶναι τὸ χρυσίον λέγει “λαβὼν τὸ ἡμισυ τοῦ εὐρέματος ἡσύχαζε.

80 ” Αἰσώπος ἔφη “οὐχὶ σύ μοι χαρίζει, ἀλλ’ ὁ τὸ χρυσίον καταθέμενος. ἄκουε γάρ” φησίν· “Α ἀνελόμενοι, Β βαδίσαντες, Δ διέλεσθε, Ο ὃν εὔρετε, Ε ἐνθάδε, Θ θησαυρόν, Χ χρυσίου.” ὁ δὲ Ξάνθος “δεῦρό” φησιν “εἰς τὴν οἰκίαν, ἵνα καὶ τὸ χρυσίον διελῶμεθα καὶ τὴν ἐλευθερίαν

λάβρης.” ἐλθόντων δὲ αὐτῶν καὶ φοβούμενος ὁ Ξάνθος τὴν γλῶσσαν αὐτοῦ ἐκέλευσεν αὐτὸν ἐμβληθῆναι εἰς τὴν φυλακὴν. καὶ ὁ Αἴσωπός φησιν “ἔχε τὸ χρυσίον, καὶ δός μοι τὴν ἐλευθερίαν.” καὶ ὁ Ξάνθος “γενναίως εἶπας, ἵνα ἐλευθερίας τυχὼν ἰσχυρότερόν μου κατηγορήσης.” Αἴσωπος ἔφη “ἄκων ἔχεις τοῦτο εἰς ἐμὲ πρᾶξαι.” Κατὰ δὲ τὸν καιρὸν ἐκεῖνον συνέβη τι σημεῖον ἐν τῇ Σάμῳ γενέσθαι· πανδήμου γὰρ ἐορτῆς ἀγομένης καὶ τῶν θυμελικῶν παιζομένων ἄφνω ἀετὸς καταπτὰς καὶ τὸν δημόσιον ἀρπάσας δακτύλιον ἔρριπεν αὐτὸν εἰς δούλου κόλπον.

81 οἱ δὲ Σάμιοι θροηθέντες ἐν πολλῷ γεγόνασιν ἀγῶνι περὶ τοῦ σημείου. ἐκκλησίαν οὖν συναθροίσαντες ἥρξαντο δέεσθαι τοῦ Ξάνθου ὡς πρωτοπολίτου καὶ φιλοσόφου ὅπως διαλύσῃ αὐτοῖς τὸ σημεῖον. ὁ δὲ Ξάνθος διαπορῶν, αἰτήσας διορίαν εἰς τὸν ἴδιον ἦλθεν οἶκον.

83–85 ἐν πολλῇ δὲ γενόμενος ἀθυμίᾳ ἔμελλεν ἑαυτὸν διαχειρίσασθαι, μὴ δυνάμενος τὸ ζήτημα λῦσαι. ὁ δὲ Αἴσωπος διαγνούς, ἥδη σοφὸς καὶ φιλοδέσποτος ὢν, προσῆλθε τῷ Ξάνθῳ καὶ φησι “δέσποτα, τί σύννους εἶ καὶ οὕτω δυσθυμεῖς ὥστε κινδυνεύειν; ἐμοὶ τοῦτο προσανάθου καὶ μὴ δυσθύμει. ἔωθεν δὲ προσελθὼν εἶπε τοῖς Σαμίοις ‘οὐκέτι εἰμὶ ἐγὼ σημειολύτης οὐδὲ ὀρνεοσκόπος, οἰκέτην δὲ ἔχω πολυπείρον καὶ οὗτος ὑμῖν τὸ σημεῖον διαλύσει.’ καὶ ἂν μὲν ἐπιτύχω, σὺ ἔξεις τὴν δόξαν, ἂν δ’ ἀποτύχω, ὑπὲρ δόξης δεσπότης ἐγὼ ὑβρισθήσομαι.” πεισθεὶς οὖν ὁ Ξάνθος τῷ Αἰσώπῳ ἔωθεν προθύμως ὑπήντησεν εἰς τὸ θέατρον καὶ στὰς ἐν τῷ μέσῳ ἔφη τοὺς λόγους οὓς ὑπέδειξεν αὐτῷ ὁ Αἴσωπος.

86 οἱ δὲ παρεκάλουν ἐλθεῖν τὸν οἰκέτην αὐτοῦ. Ἐλθόντος δὲ αὐτοῦ εἰς τὸ μέσον, κατανοήσαντες οἱ Σάμιοι τὴν τούτου μορφήν ἐμπαίζοντες αὐτῷ ἔλεγον “αὕτη ἡ ὄψις σημειολύτου; ἐκ τοῦ σαπροῦ τούτου τί ἀγαθὸν ἀκουσόμεθα;” καὶ ἥρξαντο γελᾶν.

87 ὁ δὲ Αἴσωπος ἐφ’ ὑψηλοῦ στὰς καὶ τὴν χεῖρα τῷ ὄχλῳ κατασείσας ἤτησεν ἡσυχίαν, σιγῆς δὲ γενομένης ἔφη “ἄνδρες Σάμιοι, τί μου σκώπτετε τὴν θέαν; οὐκ εἰς τὴν ὄψιν ἀποβλέπειν δεῖ, ἀλλ’ εἰς τὴν διάνοιαν· πολλάκις γὰρ κακίστη μορφῇ ἡ φύσις ἔδωκε νοῦν σώφρονα.

88 οὐδ’ εἰς τὴν ἀρετὴν τῶν κεραμίων σκοπεῖν δεῖ, ἀλλ’ εἰς τὴν ἔνδοθεν τοῦ οἴνου γεῦσιν.” ταῦτα ἀκούσαντες οἱ ὄχλοι διεπόμπυζον εἰς ἀλλήλους καὶ ἔλεγον “Αἴσωπε, δυνάμενος λέγειν τῇ πόλει, λέγε.” ὁ δὲ γνούς ἑαυτὸν ἐπαινούμενον μετὰ παρρησίας ἔφη [“ἄνδρες Σάμιοι, εὐκαταφρονήτους ἢ ἀμορφία εἴωθε ποιεῖν τοὺς νοῦν ἔχοντας σώφρονα καὶ ὄντας εὐγενεῖς τὸ λαλεῖν· καὶ γὰρ ἐν ἀκάνθαις φύεται κάλλιστα ρόδα.

88a ” οἱ δὲ ὄχλοι πεισθέντες αὐτοῦ τῇ πιθανολογίᾳ εἶπον “θάρσει, Αἴσωπε, καὶ εὐψύχει λέγων· καλῶς λέγεις.” ὁ δὲ Αἴσωπος σιγὴν αἰτήσας εἶπεν] “ἄνδρες Σάμιοι, ἐπεὶ ἡ Τύχη φιλόκαλος οὐσα ἀγῶνα δόξης τέθεικε δεσπότη τε καὶ δούλῳ, καὶ ὁ μὲν δοῦλος, ἂν ἀμείνων τοῦ δεσπότητος φανῇ, τὰς διὰ μαστίγων λήψεται ὕβρεις—ἂν οὖν μοι δι’ ἐλευθερίας τὴν παρρησίαν χαρίσῃσθε, μετὰ πάσης ἀδείας κἀγὼ φράσω τὰ ζητούμενα.

89 ” οἱ δὲ ὄχλοι παμπληθεὶ ἔκραζον “ἐλευθέρωσον Αἴσωπον, ὑπάκουσον Σαμίους, χάρισαι τῇ πόλει τὴν ἐλευθερίαν.

90 ” ὁ δὲ Ξάνθος “οὐκ ἐλευθερῶ δοῦλον” ἔφη “ὀλίγον μοι ὑπηρετήσαντα χρόνον.” ὁ δὲ πρύτανις ἔφη “ἂν μὴ τῷ πλήθει ὑπακούσης, ποιήσω αὐτὸν ἀπελεύθερον τῆς Ἥρας, καὶ ἔσται σοὶ ὁμότιμος.” οἱ δὲ φίλοι συμβουλευόντες τῷ Ξάνθῳ ἔλεγον “ἐλευθέρωσον αὐτὸν σύ· ἂν γὰρ τῆς Ἥρας ἀπελεύθερος γένηται, ἐλευθερικὰ κατέχει δίκαια.” ἀναγκασθεὶς οὖν ὁ Ξάνθος ἔδωκε τὴν ἐλευθερίαν, καὶ ὁ κῆρυξ ἐβόα “Ξάνθος Δεξικράτους Σαμίους Αἴσωπον ἐλευθεροῖ.” τούτου δὲ γενομένου ἐλθὼν εἰς τὸ μέσον ὁ Αἴσωπος καὶ σιγὴν αἰτήσας ἔφη “ἄνδρες εὐσεβεῖς, ἐπεὶ ὁ ἀετὸς τῶν ὀρνέων ἐστὶ κύριος, ὡς βασιλεὺς τῶν ἀνθρώπων, τὸν δὲ ἀπὸ τῶν νόμων στρατηγικὸν

δακτύλιον ἀρπάσας ἔβαλεν εἰς δούλου κόλπον, τὶς τῶν νῦν βασιλέων θέλει ὑμῶν τὴν ἐλευθερίαν καταδουλώσαι καὶ τοὺς νόμους ἀκυρῶσαι.

- 91 ” Ταῦτα ἐν τῷ θεάτρῳ παρὰ τοῦ Αἰσώπου ἀκούσαντες οἱ ὄχλοι περίλυποι γεγόνασι.
- 92 καὶ ὄντων συνηθροισμένων ἰδοὺ γραμματοφόρος ἐν χλανίδι διαλευκῶ ζητῶν τοὺς ἄρχοντας Σαμίῳ· μαθὼν δὲ ἐκκλησίαν γίνεσθαι παρήει εἰς τὸ θέατρον καὶ δέδωκε τοῖς ἐξάρχουσιν τὰ γράμματα. λύσαντες δὲ εὗρον οὕτως· “Κροῖσος βασιλεὺς Λυδῶν Σαμίῳ ἄρχουσι, βουλῇ καὶ δῆμῳ χαίρειν κελεύω ὑμᾶς ἀπὸ τοῦ νῦν φόρους μοι παρέχειν καὶ τέλη χορηγεῖν, ἐὰν δὲ μὴ πεισθῇτε, ὅσον ἡ ἐμὴ ἰσχύει βασιλεία τοσοῦτον ὑμᾶς βλάψω.” ἐβουλευσάντο οὖν ἅπαντες ὑπήκοοι τῷ βασιλεῖ γενέσθαι, συνεῖδον δὲ καὶ τὸν Αἰσῶπον ἐρωτῆσαι τί δεῖ ποιεῖν.
- 93 ὁ δὲ Αἰσῶπος ἔφη “τῶν ἀρχόντων ὑμῶν πεισθέντων φόρους τῷ βασιλεῖ χορηγεῖν, γνώμην μὲν οὐ δώσω, λόγον δὲ ἐρῶ ὑμῖν καὶ τὸ συμφέρον γινώτε· ἡ Τύχη δύο ἔδειξεν ὁδοὺς ἐν τῷ βίῳ, μίαν μὲν ἐλευθερίας, ἥς ἡ ἀρχὴ τραχεῖα καὶ δύσβατος, τὸ δὲ τέλος ὁμαλὸν καὶ ἴσον, ἐτέραν δὲ δουλείας, ἥς ἡ ἀρχὴ πεδινή, τὸ δὲ τέλος σκληρὸν καὶ ἐπικίνδυνον.
- 94 ” ταῦτα ἀκούσαντες οἱ Σάμιοι καὶ τὸ συμφέρον γινόντες ἀνεφώνησαν “ἐλεύθεροι ὄντες δοῦλοι οὐ γινόμεθα,” καὶ σκληρῶς τὸν ἀποκρισιάριον ἀπεπέμψαντο.
- 95 ὁ δὲ διωχθεὶς ἀπήγγειλε Κροίσῳ τῷ βασιλεῖ ἅπαντα τὰ γενόμενα. ὁ δὲ Κροῖσος ἀκούσας ἐταράχθη καὶ ἐβουλευσάτο πρὸς ὑπόδειγμα τῶν ἄλλων τὴν Σάμον κατασκάψαι. ὁ δὲ ἀποκρισιάριος ἔφη τῷ βασιλεῖ “οὐ δύνασαι Σαμίους ὑποτάξαι τοῦ Αἰσώπου αὐτοῖς γνώμας διδόντος. δύνασαι οὖν δόλῳ πέμψαι πρεσβύτας καὶ αἰτῆσαι παρ’ αὐτῶν τὸν Αἰσῶπον ἔκδοτον, ὑποσχόμενος ἀντ’ αὐτοῦ χάριτας δοῦναι καὶ φόρους μὴ λαβεῖν, καὶ ἴσως τότε δυνήσῃ ἐγκρατὴς αὐτῶν γενέσθαι.” ὁ δὲ Κροῖσος ἀρεσθεὶς τῷ σκοπῷ ἕνα τῶν ἀρχόντων αὐτοῦ ἔστειλεν εἰς τὴν Σάμον.
- 96 ὁ δὲ παραγενόμενος καὶ ἐκκλησίαν συναγαγὼν ἔπεισε τοὺς Σαμίους ἔκδοτον δοῦναι τὸν Αἰσῶπον. ὁ δὲ Αἰσῶπος εἰς μέσον ἐλθὼν ἔφη “ἄνδρες Σάμιοι, κάμοι πόθος ἐστὶ παρὰ τοὺς πόδας τοῦ βασιλέως γενέσθαι. θέλω δὲ ὑμῖν λόγον εἰπεῖν· καθ’ ὃν καιρὸν ἦν ὁμόφωνα τὰ ζῶα, πόλεμον ἔσχον οἱ λύκοι μετὰ τῶν προβάτων.
- 97 οἱ οὖν λύκοι κατεδυνάστευον. τῶν δὲ κυνῶν συμμαχησάντων τοῖς προβάτοις ἀπесόβησαν τοὺς λύκους. οἱ δὲ λύκοι ἕνα πρέσβυν στείλαντες πρὸς τὰ πρόβατα εἶπον ‘ἐὰν θέλετε μετ’ εἰρήνης ζῆν καὶ πολέμου ὑποψίαν μὴ ἔχειν, ἔκδοτε ἡμῖν τοὺς κύνας.’ τὰ δὲ πρόβατα μωρὰ ὄντα ἐπείσθησαν τοῖς λύκοις καὶ παρέδωκαν τοὺς κύνας. οἱ δὲ λύκοι τοὺς κύνας διασπαράξαντες εὐκαίρως διέφθειραν τὰ πρόβατα. ὁ μῦθος οὖν ἔδειξε μὴ εἰκῇ τοὺς εὐχρήστους προδιδόναι.” Οἱ δὲ Σάμιοι ταῦτα νοήσαντες ἠβουλήθησαν κατασχεῖν τὸν Αἰσῶπον.
- 98 ὁ δὲ οὐκ ἠνέσχετο μεῖναι, ἀλλὰ μετὰ τοῦ πρεσβύτου συμπλεύσας ἀφίκετο πρὸς τὸν βασιλέα Κροῖσον, καὶ εἰσελθὼν ἔστη ἐνώπιον αὐτοῦ. ὁ δὲ βασιλεὺς ἰδὼν τὸν Αἰσῶπον ἠγανάκτησε λέγων “ἴδε τίς ἐκώλυσέ με τοσοῦτον μὴ ὑποτάξαι λαόν.” Αἰσῶπος ἔφη “μέγιστε βασιλεῦ, οὐ βία οὐδὲ ἀνάγκη ἐλκόμενος ἦκω πρὸς σέ, ἀλλ’ αὐτοβούλῳ πάρεμι. ὅμοια δὲ πάσχετε οἱ ἐξ ἀκοῆς ὀργιζόμενοι τοῖς αἰφνιδίως τραυματιζομένοις καὶ ἀνακράζουσι. καὶ τὰ μὲν τραύματα ἐπιστήμη ἰατρῶν ὑγιαίνεται, τὴν δὲ σὴν ὀργὴν ὁ ἐμὸς θεραπεύσει λόγος. ἐὰν γὰρ ἐγὼ αὐτοθελῶς ἐλθὼν πρὸς σέ παρὰ τοῖς ποσὶ σου ἀποθάνω, καταγράψω σου τὴν βασιλείαν εἰς ἐλάττωσιν γενέσθαι. τοὺς γὰρ φίλους σου ἐναντίας σοι ἀναγκάσεις γνώμας συμβουλεύειν. ἐὰν γὰρ οἱ τὰ ὀρθὰ συμβουλεύοντες κακῶς παρὰ σοὶ κρίνονται, πάντοτε τὰ ἐναντία σοὶ ἐροῦσιν. οἱ δὲ ταχὺ ἐμπιστεύοντες λόγοις ὥσπερ τὰ κενὰ τῶν ἀγγείων τοῖς ὠταρίοις εὐβάστακτα εὐρίσκονται. ἄκουσον δέ,” φησὶν· “ἄνθρωπος πένης ἀκρίδας θηρεύων ἤγρευσε καὶ τὴν εὐλαλον τερετιστρίαν τέττιγα καὶ ἤθελεν ἀποκτεῖναι, ἡ δὲ πρὸς αὐτὸν εἶπε ‘μὴ με μάτην ἀποκτείνῃς· οὐ στάχυν

ἀδικήσω οὐτ' ἀκρέμονας βλάψω, συνθέσει δὲ πτερῶν καὶ ποδῶν ἀρμονία χρηστὰ φθέγγομαι
όδοιποροῦντας τέρπουσα, φωνῆς δὲ πλεῖον παρ' ἐμοὶ οὐδὲν εὐρήσεις.

99 ‘ὁ δὲ ταῦτα ἀκούσας ἀφῆκεν αὐτήν. κάγώ, βασιλεῦ, δέομαί σου τῶν ποδῶν, μὴ εἰκῇ με
ἀποκτείνης· οὔτε γὰρ δυνατός εἰμί τινα ἀδικῆσαι, ἐν εὐτελείᾳ δὲ σώματος χρηστὰ φθέγγομαι
βίους μερόπων ὠφελῶν.” ὁ δὲ βασιλεὺς θαυμάσας, ἅμα δὲ καὶ συμπαθήσας αὐτῷ, ἔφη “Αἴσωπε,
ἐγώ σοι τὸ ζῆν οὐ δίδωμι, ἀλλ' ἡ μοῖρα.

100 ὁ δὲ θέλεις αἵτησαί με καὶ λήψει.” Αἴσωπος ἔφη “δέομαί σου, δέσποτα, διαλλάγηθι Σαμίους.”
εἰπόντος δὲ τοῦ βασιλέως “κατήλλαγμαί” προσπεσὼν Αἴσωπος ἠὺχαρίσθησε. συγγράψας οὖν
τοὺς ἰδίους μύθους τοὺς μέχρι νῦν ἀναγινωσκομένους κατέλιπε τῷ βασιλεῖ. καὶ λαβὼν παρ'
αὐτοῦ γράμματα πρὸς τοὺς Σαμίους, ὡς ἔνεκεν Αἰσώπου κατηλλάχθη αὐτοῖς, πολλὰ τε δῶρα
εἰληφώς, πλεύσας ἦλθεν εἰς τὴν Σάμον. ὡς οὖν εἶδον αὐτὸν οἱ Σάμιοι, στέμματα καὶ χορεῖαν
ἤγειραν εἰς τὴν πόλιν. ὁ δὲ ἐκκλησίαν ἐπιστησάμενος ἀνέγνω αὐτοῖς τὰ τοῦ βασιλέως
γράμματα, δείξας αὐτοῖς ἀνταμοιβὴν τῆς παρ' αὐτῶν γενομένης εἰς αὐτὸν ἐλευθερίας. οἱ δὲ
Σάμιοι εὐεργετηθέντες τιμὰς καὶ τέμενος αὐτῷ ἐψηφίσαντο, καλέσαντες τὸν τόπον ἐκεῖνον
Αἰσώπειον. Μετὰ δὲ ταῦτα ἐπορεύετο τὴν οἰκουμένην καὶ ἐν τοῖς ἀκροατηρίοις διελέγετο.

101 παραγενομένου δὲ αὐτοῦ ἐν Βαβυλῶνι καὶ τὴν ἑαυτοῦ ἐπιδειξαμένου σοφίαν, μέγας ἐγένετο
παρὰ Λυκούργῳ τῷ βασιλεῖ. ἐν ἐκείνοις γὰρ τοῖς καιροῖς οἱ βασιλεῖς πρὸς ἀλλήλους
εἰρηνεύοντες καὶ τερπόμενοι προβλήματα φιλοσοφίας διὰ γραμμάτων ἔστελλον πρὸς
ἀλλήλους, καὶ οἱ μὴ διαλυσάμενοι φόρους παρείχον τοῖς προτιθεμένοις.

102 ὁ δὲ Αἴσωπος τὰ στελλόμενα τῷ Λυκούργῳ προβλήματα ἐπιλύων εὐδοκιμεῖν ἐποίει τὸν
βασιλέα, αὐτὸς δὲ διὰ τοῦ Λυκούργου τοῖς βασιλεῦσι προβλήματα ἔπεμπε καὶ μὴ δυνάμενοι
λῦσαι φόρους παρείχον τῷ Λυκούργῳ. καὶ οὕτως ἡ τῶν Βαβυλωνίων προέκοπτε βασιλεία. ὁ δὲ
Αἴσωπος ἄτεκνος ὑπάρχων ἰδιοποιήσατο παῖδα εὐγενῆ ὀνόματι Αἴνον, καὶ τῷ βασιλεῖ
προσήνεγκεν ὡς οἰκεῖον τέκνον, προπαιδεῖαν καὶ πᾶσαν διδάξας σοφίαν.

103 ὁ δὲ Αἴνος γαμητιῶν μιᾷ τῶν τοῦ βασιλέως παλλακῶν συνεπλάκη. γνούς δὲ ὁ Αἴσωπος πικρὸν
αὐτῷ ἠπείλησε θάνατον. ὁ δὲ Αἴνος φόβῳ συσχεθεὶς ψευδέσι λόγοις ὑποβάλλει τὸν Αἴσωπον
πρὸς τὸν βασιλέα· γράψας γὰρ πλαστήν ἐπιστολήν, ὡς ἐκ τοῦ Αἰσώπου πρὸς τοὺς ἀντιδίκους
Λυκούργου, ὡς ἐκείνοις βοηθοῦντος, καὶ σφραγίσας τῷ τοῦ Αἰσώπου δακτυλίῳ, ὑπέδειξε τῷ
Λυκούργῳ.

104 ὁ δὲ βασιλεὺς πεισθεὶς τῇ σφραγίδι καὶ ὀργισθεὶς τῷ Αἰσώπῳ ἐκέλευσε τῷ ἐπάρχῳ Ἑρμίπῳ
τοῦτον ὡς προδότην ἀποκτεῖναι. ὁ δὲ Ἑρμιππος φίλος ὢν τοῦ Αἰσώπου ἔκρυπεν αὐτὸν ἐν
τάφῳ μηδενὸς εἰδότος, καὶ ἔτρεφεν αὐτὸν ἐν τῷ κρυπτῷ. ὁ δὲ Αἴνος τὴν τοῦ Αἰσώπου
διοίκησιν παρέλαβε. μετὰ δὲ χρόνον τινὰ ἀκούσας ὁ βασιλεὺς Αἰγύπτου Νεκτεναβὼ τὸν
Αἴσωπον τεθνηκέναι ἔστειλεν ἐξ Αἰγύπτου πρὸς τὸν Λυκοῦργον δι' ἐπιστολῆς ζητήματα
προβλημάτων ἔχοντα οὕτως· “Νεκτεναβὼ βασιλεὺς Αἰγυπτίων Λυκούργῳ βασιλεῖ Βαβυλωνίων
χαίρειν.

105 ἐπειδὴ θέλω οἰκοδομῆσαι πύργον μήτε γῆς μήτ' οὐρανοῦ ἀπτόμενον, ἀπόστειλόν μοι τοὺς
οἰκοδομοῦντας τὸν πύργον καὶ τὸν ἀποκριθόσμενόν μοι ὅσα ἂν ἐπερωτήσω αὐτόν, καὶ λάβε
παρ' ἐμοῦ ὑπὲρ ὅλης τῆς ὑπ' ἐμὲ ἀρχῆς φόρους ἐτῶν δέκα· εἰ δ' ἀπορεῖς, πέμψον μοι ὑπὲρ πάσης
τῆς ὑπὸ σὲ γῆς φόρους ἐτῶν δέκα.” ταῦτα ἀκούσας Λυκοῦργος περίλυπος ἐγένετο τῇ τοιαύτῃ
ἀποτομίᾳ τοῦ Νεκτεναβῶ, καὶ συγκαλέσας τοὺς ἑαυτοῦ φίλους ἅπαντας ἔφη “δύνασθε λῦσαι
τοῦ πύργου τὸ ζήτημα;” πάντων δὲ ἀπορησάντων καθίσας εἰς τὸ ἔδαφος ἐθρήνει τὸν Αἴσωπον,
καὶ στενάζων ἔλεγε “τὸν κίονα τῆς βασιλείας μου ἀπώλεσα διὰ τὴν ἀβουλίαν μου.

106

ποία με είμαρμένη ἐζώγησεν ἀπολέσαι τὸν Αἴσωπον;” ἐπιγνούς δὲ ὁ Ἑρμιππος ὅτι περίλυπος ἦν ὁ βασιλεὺς διὰ τὸν Αἴσωπον, θέλων τὸ ἑαυτοῦ ἀμάρτημα εὐκαιρον δεῖξαι, προσελθὼν τῷ βασιλεῖ εἶπε “δέσποτα βασιλεῦ, μὴ οὕτω κατάλυπος γίνου· τὴν γὰρ ἀπόφασιν ἦν δέδωκας τῷ Αἰσώπῳ ἐγὼ οὐκ ἐποίησα, εἰδὼς ὅτι μετὰμελον ἔχεις.

107 Αἴσωπος ζῆ. ἀλλὰ διὰ τὸν βασιλικὸν νόμον ζῶντα αὐτὸν εἰς τάφον ἔβαλον, τρέφων αὐτὸν ἄρτῳ καὶ ὕδατι.” ὁ δὲ βασιλεὺς ἐξ ἀνελπίστου χαρᾶς πλησθεὶς, ἀναστὰς ἀπὸ τῆς γῆς ἠσπάσατο τὸν Ἑρμιππον καὶ φησιν “εἴθε ἡδυνάμην τὴν σήμερον ἡμέραν αἰωνίαν ποιῆσαι, ἐὰν ἀληθεύῃς ὅτι Αἴσωπος ζῇ· ἐκεῖνον γὰρ τηρήσας τὴν ἐμὴν ἐφύλαξας βασιλείαν.” καὶ κελεύει αὐτὸν κληθῆναι. παραγενομένου δὲ τοῦ Αἰσώπου ἐν ρύπῳ καὶ κόμῃ δυσειδεὶ διὰ τὴν χρονίαν συνοχήν, ἀποστραφείς ὁ βασιλεὺς ἐδάκρυσε, καὶ ἐκέλευσεν αὐτὸν λουσάμενον ἀλλάξαι. ὁ δὲ Αἴσωπος εἰς ἑαυτὸν καταστὰς ἠσπάσατο τὸν βασιλέα καὶ ἀπελογήσατο ὑπὲρ ὧν κατηγορήσεν αὐτοῦ ὁ Αἴνος, ὁ παρ’ αὐτοῦ υἱοποιηθεὶς.

108 τοῦ δὲ βασιλέως μέλλοντος ἀνελεῖν τὸν Αἴνον, ὡς εἰς πατέρα ἀσεβήσαντα, ἠτήσατο αὐτὸν ὁ Αἴσωπος εἰπὼν “τεθνεῶτα αὐτὸν ὄψει· εἰς ἑαυτὸν γὰρ ἀπὸ τῆς αἰσχύνῃς τῆς συνειδήσεως ἔχει τὸν θάνατον.” ἐκείνῳ οὖν τὸ ζῆν συγχωρήσας τῷ Αἰσώπῳ ἔφη “λαβὼν τὴν ἐπιστολὴν τοῦ βασιλέως τῶν Αἰγυπτίων ἀνάγνωθι.” ἐπιγνούς δὲ ὁ Αἴσωπος τὸ ζήτημα μειδιάσας ἔφη “ἀντίγραφον αὐτῷ· ἐὰν ὁ χειμὼν παρέλθῃ, πέμψω σοι τοὺς τὸν πύργον οἰκοδομοῦντας καὶ τὸν ἀποκριθισόμενόν σοι.” γράψας οὖν ταῦτα ἀπέστειλε τοὺς πρέσβεις τῶν Αἰγυπτίων, τῷ δὲ Αἰσώπῳ πάντα τὰ αὐτοῦ ἀποδοὺς τὴν ἐξ ἀρχῆς διοίκησιν τῶν πραγμάτων ἐχαρίσατο, δοὺς αὐτῷ καὶ τὸν Αἴνον ἔκδοτον. ὁ δὲ λαβὼν αὐτὸν ἐνουθέτει λέγων· “Ἀκουσον τῶν ἐμῶν λόγων, τέκνον, καὶ φύλαξον ἐν τῇ καρδίᾳ σου, κἂν μέχρι τοῦ νῦν οὐ δικαίας μοι χάριτας ἀνταπέδωκας.

109 πάντες ἐσμὲν εἰς τὸ νουθετεῖν σοφοί, αὐτοὶ δ’ ἀμαρτάνοντες οὐ γινώσκομεν. ἄνθρωπος ὧν μέμνησο τῆς κοινῆς τύχης· αἱ ταύτης γὰρ δόσεις οὐκ εἰσὶν ἔμμονοι. πρὸ πάντων σέβου τὸ θεῖον, βασιλέα δὲ τίμα. ἄνθρωπος ὧν ἀνθρώπινα φρόνει· ἄγει γὰρ τὸ θεῖον τοὺς κακοὺς πρὸς τὴν δίκην. ἄδικον τὸ λυπεῖν ἐκουσίως τοὺς φίλους, τὰ δὲ συμβαίνοντα ἀνδρὶ γενναίως δεῖ φέρειν. τοῖς ἐχθροῖς σου δεινὸν ἑαυτὸν κατασκευάζε, ἵνα μὴ καταφρονήσωσί σου, τοῖς δὲ φίλοις πρᾶον καὶ μεταδοτικόν, ἵνα εὐνοϊκώτεροί σοι γίνωνται. τοὺς ἐχθρούς σου εὐχου ἄρρωστεῖν καὶ πένεσθαι, ἵνα ἀδυνατῶσι βλάπτειν σε, τοὺς δὲ φίλους κατὰ πάντα εὐτυχεῖν θέλε. τῇ συγκοίτῳ σου χρηστὰ ὁμίλει, ὅπως ἄλλου ἀνδρὸς μὴ ζητήσῃ πείραν λαβεῖν· κοῦφον γὰρ ἐστὶ τὸ γυναικεῖον γένος καὶ κολακευόμενον ἐλάττω φρονεῖ κακά. πάντα δεινὸν ἄνδρα φεῦγε, ἐπιστάμενος αὐτοῦ ἰσχυρότερον ἀνταγωνιστὴν μὴ εἶναι. ἀνὴρ πονηρὸς δυστυχεῖ κἂν εὐτυχεῖ. ὁ ξυτέραν τοῦ λέγειν κτῆσαι τὴν ἀκοήν, τῆς δὲ γλώττης ἐγκρατὴς γίνου. ἐν οἴνῳ μὴ βαττολόγει σοφίαν ἐπιδεικνύμενος· ἀκαίρως γὰρ κατασοφιζόμενος καταγελασθήσῃ. τοῖς εὖ πράττουσι μὴ φθόνει ἀλλὰ σύγχαιρε· φθονῶν γὰρ ἑαυτὸν βλάψεις. τῶν οἰκετῶν σου ἐπιμελοῦ ἐν ἀφθονίᾳ, ἵνα μὴ μόνον ὡς κύριον ἀλλὰ καὶ ὡς εὐεργέτην ἐντρέπωνται. θυμοῦ κράτει· αἰεὶ γὰρ ὁ θυμὸς αἰτίος ἐστὶ τοῦ βλάπτειν, αἰεὶ δὲ τὸ φρονεῖν αἰτίον ἐστὶ τοῦ πλουτεῖν. παρηκμακῶς μανθάνειν μὴ αἰσχύνου τὰ κρεῖττονα· βέλτιον γὰρ ὀψιμαθῆ καλεῖσθαι ἢ ἀμαθῆ. τῇ γυναικὶ σου μηδέποτε ἀπόρρητα φθέγγου· αἰεὶ γὰρ ὀπλίζεται πῶς σου κυριεύσει. τὸν καθημερινὸν ζῆτει προσλαμβάνειν ἄρτον καὶ εἰς τὴν αὖριον ἀποθησαύριζε· βέλτιον γὰρ τελευτῶντα ἐχθροῖς καταλιπεῖν ἢ ζῶντα τῶν φίλων ἐπιδέεσθαι.

110 εὐπροσήγορος ἔσο τοῖς συναντῶσί σοι, εἰδὼς ὅτι καὶ τῷ κυνὶ ἢ οὐρᾷ ἄρτον προσπορίζεται. αἰσχροὺς ἀτυχοῦντι ἐπιγελαῖν. αἰεὶ θέλε χρήσιμα προσμανθάνειν καὶ φρόνιμα ἐπιτάσσειν. πάντα γὰρ καιρῷ ἰδίῳ χάριν ἔχει· πάντα γὰρ θάλλει καὶ πάντα μαραίνεται· καιρὸς γὰρ παρέχει καὶ πάλιν ἀφαιρεῖται. λαβὼν τι ταχὺ ἀπόδος προθύμως, ἵνα πάλιν λάβῃς. δυνάμενος ἀγαθοποιεῖν μὴ ἀπαναίνου. ψίθυρον καὶ διάβολον ἄνδρα πρότερον ἐρωτῶντα ἔκβαλε θυρῶν· ὡσαύτως γὰρ

τὰ ὑπὸ σοῦ λεγόμενα καὶ πραττόμενα ἑτέροις ἀναθήσεται. πράσσε τὰ μὴ λυποῦντά σε, ἐπὶ δὲ τοῖς συμβαίνουσι μὴ λυποῦ, ἀλλ' ὑπόφερε. πονηρὰ μὴ βουλεύου μηδὲ τρόπους κακοῦς μιμοῦ. ξένους ξένιζε καὶ προτίμα, μήποτε καὶ σὺ ξένος γένῃ. ὁ λόγος ἱατρός ἐστι τῶν κατὰ ψυχὴν πόνων. μακάριος ὅστις ἔτυχε γνησίου φίλου. μακάριος δὲ χάριτας καλὰς ἐκτίνειν οἶδεν. οὐδεὶς γὰρ κακῶς πράσσοντι γίνεται καλὸς φίλος. πάντα δὲ τὰ καλυπτόμενα ὁ χρόνος εἰς φῶς ἄγει.” ταῦτα εἰπὼν τῷ νεανίᾳ ὁ Αἴσωπος ἐχωρίσθη. ὁ δὲ Αἴνος διὰ λόγων μαστιγωθείς, καὶ ὑπὸ τῆς συνειδήσεως τρυχόμενος ἐπὶ τῷ ἡδίκηκεναι Αἴσωπον, ἀποκρημνισάμενος ἑαυτὸν μετέλλαξε τὸν βίον. Μετὰ δὲ ταῦτα συγκαλέσας Αἴσωπος πάντας τοὺς ἰχνευτὰς ἐκέλευσεν συλληφθῆναι ἀετῶν πρωτείων νεοσσοὺς τέσσαρας.

111 συλληφθέντων δὲ αὐτῶν ἀφείλετο τὰ ἔσχατα πτερὰ, οὕτως τε αὐτοὺς <ἐκέλευσε> τρέφεσθαι καὶ μανθάνειν παῖδας διὰ θυλάκων βαστάζειν. γενόμενοι δὲ τέλειοι οἱ ἀετοὶ καὶ τοὺς παῖδας ἤδη βαστάζοντες ἀνίπταντο εἰς ὕψος δεδεμένοι κάλως, ὑπήκοοι δὲ τοῖς παισὶν ἐγένοντο πρὸς τὸ ἐκείνων βούλημα φερόμενοι· ὅτε γὰρ ἤθελον οἱ παῖδες ἀνίπταντο εἰς τὸν ἀέρα ἄνω, ὅτε δὲ πάλιν ἐβούλοντο κατήεσαν εἰς τὴν γῆν. τῆς δὲ χειμερινῆς παρελθούσης τροπῆς πάντα εὐτρεπίσας Αἴσωπος τὰ πρὸς ὁδοιπορίαν, συνταξάμενος τῷ Λυκούργῳ ἀπέπλευσεν εἰς τὴν Αἴγυπτον σὺν τοῖς παισὶ καὶ τοῖς ἀετοῖς, μετὰ καὶ ἑτέρας παρασκευῆς πολλῆς πρὸς κατάπληξιν τῶν Αἰγυπτίων. ἰδόντες δὲ οἱ Αἰγύπτιοι τὸν Αἴσωπον μυσαρὸν ὄντα τῇ θεᾷ ἔδοξαν παίγνιον εἶναι, μὴ εἰδότες ὅτι ἐν σαπροῖς σκεύεσι βάλαμον πολυτελὲς ἢ οἶνος κάλλιστος ἐγκατοικίζεται.

112 ἀκούσας δὲ Νεκτεναβῶ Αἴσωπον παραγεγονέναι, μετακαλεσάμενος τοὺς φίλους εἶπεν “ἐνεδρεύθην μεμαθηκῶς Αἴσωπον τεθνάναι.” τῇ δὲ ἐπαύριον ἐκέλευσε πάντας αὐτοῦ τοὺς ἄρχοντας λευκὰς στολὰς περιβαλέσθαι, αὐτὸς δὲ περιεβάλετο στολὴν ἱερὰν καὶ κίδαριν καὶ διάδημα κατὰ τῆς κεφαλῆς ἔχον κέρατα διάλιθα. προκαθίσας δὲ ἐπὶ θρόνου ὑψηλοῦ ἐκέλευσε τὸν Αἴσωπον εἰσελθεῖν. εἰσελθὼν δὲ καὶ τὴν παρασκευὴν θεασάμενος προσκυνήσας ἔστη.

113 ὁ δὲ Νεκτεναβῶ πρὸς αὐτὸν ἔφη “τίνι ἵκελον βλέπεις με καὶ τοὺς περὶ ἐμέ;” Αἴσωπος ἔφη “σὲ μὲν τὴν σεληνιακὴν διχομηνίαν ἔχοντα, τοὺς δὲ περὶ σὲ τοῖς ἄστροις· ὥσπερ γὰρ ἡ σελήνη διαφέρει τῶν λοιπῶν ἄστρων οὕτω καὶ σὺ τῇ κερατοειδεῖ μορφῇ σελήνης τρόπον ἔχεις, οἱ δὲ ἄρχοντές σου τοῖς περὶ ἐκείνην ἄστροις.” ταῦτα ἀκούσας Νεκτεναβῶ καὶ θαυμάσας ἔδωκεν αὐτῷ δῶρα. τῇ δὲ ἐχομένη ἡμέρᾳ ἐνδυσάμενος Νεκτεναβῶ πορφύραν ἐμφανῆ ἔστη σὺν τοῖς περὶ αὐτὸν ἔχων ἄνθεα πολλὰ καὶ ἐκέλευσε τὸν Αἴσωπον εἰσελθεῖν.

114 εἰσελθόντος δὲ ἐπηρώτησε λέγων “τίνι ἵκελόν με βλέπεις καὶ τοὺς περὶ ἐμέ;” ὁ δὲ ἔφη “σὲ μὲν ἡλίῳ τῷ τῆς ἑαρινῆς ὥρας, τοὺς δὲ περὶ σὲ τοῖς ἐκ τῆς γῆς καρποῖς· ὥς γὰρ βασιλεὺς πορφυρίζουσιν ἔχεις τὴν ἀπὸ τῆς ὀράσεως τέρψιν, καὶ τοὺς καρποὺς εὐανθεῖς ἀναλαμβάνεις.” ὁ δὲ βασιλεὺς θαυμάσας αὐτοῦ τὸ νοερὸν δῶρα ἐπέδωκε. τῇ δὲ ἐχομένη ἡμέρᾳ στολὴν λευκὴν καὶ καθαρὰν ἐνδυσάμενος καὶ τοῖς φίλοις κόκκινα περιθεὶς ἐλθόντος τοῦ Αἰσώπου ὡσαύτως ἐπύθετο “τίνι ἵκελον νομίζεις με εἶναι;” Αἴσωπος ἔφη “σὲ μὲν τῷ ἡλίῳ, τοὺς δὲ περὶ σὲ ταῖς ἀκτῖσιν· ὥσπερ γὰρ ὁ ἥλιος λαμπρὸς καὶ διαυγὴς ὑπάρχει, οὕτως καὶ σὺ λαμπρὸς καὶ καθαρὸς εἶ ὥς ὁ ἡλιακὸς κύκλος, οὗτοι δὲ διάπυροι ὥς αἱ τοῦ ἡλίου ἀκτῖνες.

115 ” ὁ δὲ Νεκτεναβῶ ἔφη “ὥστε κατὰ τὴν ἐμὴν βασιλείαν μηδὲν εἶναι Λυκούργῳ.” ὁ δὲ Αἴσωπος μειδιάσας ἔφη “μὴ εὐχερῶς ἐκείνον πρόφερε· πρὸς γὰρ τὸ ἴδιον ἔθνος ἐπιδεικνυμένη ὥς ἡλίου καὶ σελήνης αὐγὴ φαίνει ἡ ὑμῶν βασιλεία, ἐὰν δὲ Λυκοῦργος ὀργισθῇ, ταύτης τὴν λαμπρότητα ἀφανῆ ποιήσει. πάντων γὰρ τῇ ὑπεροχῇ διαφέρει.” καταπλαγεὶς δὲ Νεκτεναβῶ τὴν εὐστοχίαν τῶν λόγων αὐτοῦ μετ’ ὀλίγον ἔφη “ἦνεγκας τοὺς οἰκοδομοῦντας τὸν πύργον;” Αἴσωπος ἔφη “ἔτοιμοι εἰσιν, ἐὰν τὸν τόπον δείξης.

- 116 ” ὁ δὲ βασιλεὺς ἔξω τῆς πόλεως εἰς τὸ πεδῖον σὺν τῷ Αἰσώπῳ ἀφίκετο καὶ μέτρα ποιησάμενος ἔδωκεν. ὁ δὲ Αἰσώπος στήσας κατὰ γωνίαν τοῦ δοθέντος τόπου τοὺς ἀετούς, καὶ τοὺς παῖδας διὰ τῶν [ῥήμιτελών] θυλάκων τοῖς ποσὶν ἀπαρτήσας, καὶ μύστρα αὐτοῖς ἐπιδούς, ἐκέλευσεν ἀναπτῆναι. οἱ δὲ εἰς ὕψος γενόμενοι ἐφώνουν “δότε πηλόν, δότε πλίνθους, δότε ξύλα, καὶ ὅσα πρὸς οἰκοδομὴν χρή ὧδε κομίσαστε.” ὁ δὲ Νεκτεναβὼ θεασάμενος τοὺς παῖδας ὑπὸ τῶν ἀετῶν εἰς ὕψος φερομένους ἔφη “πόθεν ἐμοὶ πτηνοὶ ἄνθρωποι;” Αἰσώπος φησιν “ἀλλὰ Λυκοῦργος ἔχει. σὺ δὲ θέλεις ἄνθρωπος ὢν ἰσοθέω ἐρίζειν βασιλεῖ;” ὁ δὲ Νεκτεναβὼ ἔφη “Αἰσῶπε, ἦττημαι. ὁ δὲ ἐρωτήσω ἀποκρίναι μοι.” καὶ φησι “μετεπεμψάμην ἵππους ἀπὸ τῆς Ἑλλάδος καὶ τοῖς ἐνθάδε συνέμιξα ἵπποις.
- 117 αἱ οὖν θήλειαι ὅταν ἀκούσωσι τῶν ἐν Βαβυλῶνι ἵππων χρεμετιζόντων ἐκτιτρώσκουσιν.” Αἰσώπος ἔφη “αὐριόν σοι περὶ τούτου ἀποκριθήσομαι.” ἐλθὼν δὲ εἰς τὴν οἰκίαν ἐκέλευσε τοῖς ἰδίῳις αἴλουρον συλλαβέσθαι. συλλαβόντες δὲ ἓνα παμμεγέθη ἥρξαντο δημοσίᾳ μαστίζειν. οἱ δὲ Αἰγύπτιοι θεασάμενοι καὶ δεινοπαθοῦντες συνέδραμον εἰς τὴν οἰκίαν τοῦ Αἰσώπου ἀπαιτοῦντες τὸν αἴλουρον, ὁ δὲ οὐ προσεποιεῖτο. ἐλθόντες δὲ προσεφώνησαν τῷ βασιλεῖ, ὁ δὲ ἀγανακτήσας μεταπέμπεται τὸν Αἰσῶπον. ἐλθόντος δὲ αὐτοῦ ἔφη “κακῶς πέπραχας, Αἰσῶπε· θεᾶς γὰρ Βουβάστεως τοῦτο εἶδωλόν ἐστιν, ὃ μάλιστα σέβονται οἱ Αἰγύπτιοι.” Αἰσώπος ἔφη “Λυκοῦργος ὁ βασιλεὺς ὑπ’ αὐτοῦ ἡδίκηθη· ἐν τῇ νυκτὶ γὰρ ταύτῃ ὁ αἴλουρος οὗτος ὃν εἶχεν ἀλεκτρυόνα γενναῖον καὶ μάχιμον, ἔτι δὲ καὶ τὰς ὥρας αὐτῷ σημαίνοντα, ἀπέκτεινεν.
- 118 ” ὁ δὲ Νεκτεναβὼ ἔφη “οὐκ αἰσχύνῃ ψευδόμενος; πῶς γὰρ ἐν μιᾷ νυκτὶ αἴλουρος ἀπ’ Αἰγύπτου εἰς Βαβυλῶνα ἐπορεύθη;” ὁ δὲ μειδιάσας ἔφη “πῶς ἐν Βαβυλῶνι τῶν ἵππων χρεμετιζόντων ἐνθάδε αἱ θήλειαι ἀκούουσαι ἐκτιτρώσκουσιν;” ἀκούσας δὲ ὁ βασιλεὺς ἐμακάρισεν αὐτοῦ τὴν φρόνησιν. τῇ δὲ ἐπιούσῃ ἡμέρᾳ μετεπέμψατο ἀπὸ Ἡλιουπόλεως ἄνδρας σοφοὺς ἐπισταμένους τὰ φυσικὰ ἐπερωτήματα, καὶ διαλεχθεῖς αὐτοῖς περὶ Αἰσώπου ἅμα αὐτῷ ἐκάλεσεν ἐπὶ δεῖπνον.
- 119 ἀνακλιθέντων δὲ αὐτῶν, τὶς τῶν Ἡλιουπολιτῶν πρὸς τὸν Αἰσῶπον ἔφη “ἀπεστάλημεν παρὰ θεοῦ πρὸς σέ λόγους εἰπεῖν, ὅπως αὐτοὺς διαλύσης.” ὁ δὲ “ψεύδῃ” φησί, “θεὸς γὰρ παρὰ ἀνθρώπου οὐδὲν βούλεται μαθεῖν, ἐτάζειν δὲ οἶδεν ἐκάστου τὸν νοῦν καὶ τὸν τρόπον. ὑμεῖς δὲ καὶ ἑαυτῶν κατηγορεῖτε καὶ τοῦ θεοῦ ὑμῶν. πλὴν εἴπατε ὃ θέλετε.” οἱ δὲ φασιν “ἔστι ναὸς καὶ στῦλος ἐπὶ τῷ ναῷ ἔχων πόλεις δώδεκα, ἐκάστη δὲ πόλις ἐστεγασμένη τριάκοντα δοκοῖς.
- 120 ταύτας περιτρέχουσι δύο γυναῖκες.” Αἰσώπος ἔφη “τοῦτο τὸ πρόβλημα καὶ οἱ παρ’ ἡμῖν παῖδες διαλύσουσι. ὁ ναὸς οὖν ἐστὶν ἡ οἰκουμένη, διὰ τὸ περιέχειν ἅπαντα, ὁ δὲ ἐπὶ τῷ ναῷ στῦλος ὁ ἐνιαυτός ἐστιν, αἱ δὲ ἐπὶ τούτῳ δώδεκα πόλεις οἱ δώδεκα μῆνες εἰσιν, οἱ δὲ τριάκοντα δοκοὶ αἱ τοῦ μηνὸς τριάκοντά εἰσιν ἡμέραι, αἱ δὲ περιερχόμεναι δύο γυναῖκες ἡ ἡμέρα ἐστὶ καὶ ἡ νύξ, ἄλλη παρ’ ἄλλην πορευόμεναι, τὸν καθημερινὸν μερόπων εὐθύνουσαι βίον.” καὶ ταῦτα εἰπὼν ἐπέλυσε αὐτῶν τὸ ζήτημα. τῇ δὲ ἐξῆς συναγωγῶν ὁ Νεκτεναβὼ πάντας τοὺς φίλους αὐτοῦ λέγει πρὸς αὐτούς “διὰ τὸν Αἰσῶπον τοῦτον μέλλομεν φόρους τελεῖν Λυκούργῳ τῷ βασιλεῖ τῶν Βαβυλωνίων.
- 121 ” εἰς δὲ τῶν φίλων αὐτοῦ ἔφη “ἐπερωτήσωμεν αὐτῷ πρόβλημα, ὅπως φράσει ἡμῖν ὃ οὔτε ἠκούσαμεν οὔτε εἶδομεν, καὶ ὃ ἐὰν εἴπῃ, ἐροῦμεν ‘τοῦτο ἡμεῖς ἠκούσαμεν καὶ εἶδομεν.’” ἄρεσθεις οὖν ὁ Νεκτεναβὼ εἶπεν “Αἰσῶπε, φράσον ἡμῖν ὃ οὔτε ἠκούσαμεν οὔτε εἶδομεν.” ὁ δὲ φησι “ἔνδοτέ μοι ἡμέρας τρεῖς καὶ ἀποκριθήσομαι.” πανοῦργος δὲ ὢν τυποῦται συγγραφὴν δανείου τοιαύτην, τῷ Νεκτεναβῷ δεδανεισμένα παρὰ Λυκούργου τάλαντα χίλια, προσθεῖς χρόνον τὸν παρεληλυθότα.
- 122 μετὰ δὲ τὰς τρεῖς ἡμέρας ἦλθεν ὁ Αἰσώπος καὶ εὔρε τὸν Νεκτεναβὼ μετὰ τῶν φίλων ἐκδεχόμενον. εἰσελθὼν δὲ ἐπέδωκε τὸν χάρτην. οἱ δὲ πρὸ τοῦ τὴν δύναμιν διαγνῶναι ἔφασαν

τοῦτο ἐπίστασθαι. ὁ δὲ Αἴσωπος ἔφη “χάριν ἔχω· ἡ γὰρ προθεσμία τῆς ἀποδόσεως παρήλθεν.” ἀναγνοὺς δὲ ὁ Νεκτεναβὼ εἶπεν “ἐμοῦ μὴδὲν Λυκούργῳ χρεωστοῦντος ὑμεῖς μαρτυρεῖτε;” οἱ δὲ εἶπον “οὔτε εἶδομεν οὔτε ἠκούσαμεν.” Αἴσωπος ἔφη “εἰ ταῦτα οὕτως δοκεῖ, λέλυται τὸ ζήτημα.” ὁ δὲ Νεκτεναβὼ ἔφη “μακάριος Λυκούργος ἔχων τοιαύτην φιλοσοφίαν ἐν τῇ βασιλείᾳ αὐτοῦ.

- 123 ” δοὺς δὲ αὐτῷ φόρους ἐτῶν δέκα ἀπέπεμψεν. ὁ δὲ Αἴσωπος παραγενόμενος εἰς Βαβυλῶνα διηγήσατο Λυκούργῳ πάντα τὰ ἐν Αἰγύπτῳ πραχθέντα, ἀποδοὺς καὶ τὰ χρήματα. ὁ δὲ Λυκούργος ἐκέλευσεν ἀνδριάντα χρυσοῦν ἀνατεθῆναι τοῦ Αἰσώπου, καὶ ἐτίμησε μεγάλως εὐφημοῦντα αὐτόν. Μετ’ ὀλίγον δὲ χρόνον τῷ βασιλεῖ συνταξάμενος ἐβουλεύσατο εἰς τὴν Ἑλλάδα πλεῦσαι, ὁμόσας αὐτῷ ὑποστρέψαι εἰς Βαβυλῶνα κάκεῖ τὸν λοιπὸν βιώσαι χρόνον.
- 124 περιερχόμενος οὖν τὰς πόλεις τῆς Ἑλλάδος καὶ τὴν ἑαυτοῦ ἐπιδεικνύμενος σοφίαν παρεγένετο ἐν Δελφοῖς. οἱ δὲ ὄχλοι ἡδέως μὲν αὐτοῦ ἠκροῶντο, οὐδὲν δὲ αὐτὸν ἐτίμησαν. προσκρούσας δὲ πρὸς αὐτοὺς ἔφη “ὅμοιοί ἐστε ξύλῳ ἐν θαλάσῃ φερομένῳ· ἐκεῖνο γὰρ θεωροῦντες ἐκ πολλοῦ διαστήματος ὑπὸ κυμάτων φερόμενον δοκοῦμέν τινος χρυσοῦ ἄξιον εἶναι, ἐπειδὴν δὲ ἐγγυτάτῳ προσέλθωμεν ἐλάχιστον ὀρῶμεν.
- 125 κἀγὼ δὲ πόρρωθεν ὑπάρχων τῆς ὑμῶν πόλεως κατεπλησσομένη ὑμᾶς ὡς μεγάλους, ἐλθὼν δὲ πρὸς ὑμᾶς, ὦ Δελφοί, εὖρον ὑμᾶς ταπεινότερους τῶν ἄλλων ἀνθρώπων. πεπλάνημαι οὖν καλὴν ἔχων ὑπὲρ ὑμῶν διάνοιαν. οὐδὲν ἀνάξιον ποιεῖτε τῶν προγόνων ὑμῶν.” ταῦτα ἀκούσαντες οἱ Δελφοὶ ἔφησαν “τίνες γὰρ ἦσαν οἱ πρόγονοι ἡμῶν;” ὁ δὲ “ἀπόδουλοι· εἰ δὲ ἀγνοεῖτε, μάθετε.
- 126 νόμος ἦν παρὰ τοῖς Ἕλλησιν, ἐὰν πόλεις καταβάλωνται, τῶν λαφύρων τὸ δέκατον μέρος πέμπειν, ἀπὸ τε βοῶν, προβάτων, αἰγῶν, καὶ τῶν λοιπῶν κτηνῶν, ἀπὸ χρημάτων, ἀπὸ σωμάτων ἀνδρῶν τε καὶ γυναικῶν. ἐκ τούτων οὖν ὑμεῖς γεννηθέντες ἀνελεύθεροί ἐστε, ἐκεῖθεν γεννηθέντες τῶν Ἑλλήνων δοῦλοι καθεστήκατε.” ταῦτα εἰπὼν ὁ Αἴσωπος περὶ ἐκδημίαν ἐγένετο. οἱ δὲ Δελφοί, λογισάμενοι ὅτι, ἐὰν εἰς ἐτέρας πόλεις ἀπέλθῃ ὁ Αἴσωπος, χεῖρον αὐτοὺς κακολογήσει, ἐβουλεύσαντο δόλῳ αὐτὸν ἀνελεῖν καὶ ὡς ἱερόσυλον αὐτὸν καταδικάσαι.
- 127 παρατηρησάμενοι οὖν τὸν δοῦλον αὐτοῦ πρὸ τῆς πύλης τῆς πόλεως σκεύη φέροντα ἔκρυψαν εἰς τὰ στρώματα ἣν ἔλαβον φιάλην χρυσοῦν ἐκ τοῦ ἱεροῦ τοῦ Ἀπόλλωνος. ὁ δὲ Αἴσωπος ἀγνοῶν τὰ συνεσκευασμένα αὐτῷ ὥδευσεν εἰς τὴν Φωκίδα. οἱ δὲ Δελφοὶ δραμόντες ἐκράτησαν αὐτὸν καὶ εἰσήγαγον εἰς τὴν πόλιν.
- 128 διαπορουμένου δὲ τοῦ Αἰσώπου, “τί τοῦτο;” ἔφησαν, “ἃ ἔκλεψας ἐκ τοῦ ἱεροῦ ἡμεῖς διαβεβαιούμεθα.” τοῦ δὲ ἀπολέσθαι λέγοντος ἐὰν καταγνωσθῇ, ἐκτινάξαντες ἐκεῖνοι τὰ σκεύη εὖρον τὴν χρυσοῦν φιάλην τοῦ Ἀπόλλωνος, ἐπεδείκνυν τε πᾶσι τοῖς ἐν τῇ πόλει, μετὰ θορύβου καὶ ταραχῆς περιβομβίζοντες αὐτόν. ὁ δὲ Αἴσωπος αἰσθόμενος τὴν ἐπιβουλὴν πολλὰ ἐδέετο ἀπολυθῆναι. οἱ δὲ ἐνέκλεισαν αὐτὸν εἰς φυλακὴν. ὁ δὲ Αἴσωπος οὐχ εὐρίσκων μηχανὴν τῆς πονηρᾶς τύχης, ὡς θνητὸς ὢν δυνήσεται τὸ μέλλον ἐκφυγεῖν, ἐπένθει. Φίλος δὲ αὐτοῦ τις, Δημέας ὀνόματι, παρακαλέσας τοὺς φύλακας εἰσῆλθε πρὸς αὐτὸν καὶ ἰδὼν αὐτὸν κλαίοντα ἔλεγεν “τί πενθεῖς οὕτω;” ὁ δὲ Αἴσωπος λόγον αὐτῷ εἶπε· “γυνὴ τις τὸν ἄνδρα θάψασα, καθημένη πρὸς τὸ μνήμα αὐτοῦ ἔκλαιεν.
- 129 ἄροτριῶν δὲ τις σύνεγγυς ἐπεθύμησε μετ’ αὐτῆς συγγενέσθαι. καταλιπὼν οὖν τοὺς βόας ἐλθὼν ἔκλαιε μετὰ τῆς γυναικός. ἡ δὲ ἐπύθετο αὐτοῦ διὰ τί καὶ αὐτὸς κλαίει. ὁ δὲ εἶπε· κἀγὼ οὖν γυναῖκα καλὴν κατώρυξα, καὶ ὅταν κλαύσω τῆς λύπης κουφίζομαι. ἡ δὲ ἔφη· κἀγὼ τὸ αὐτὸ πάσχω. κάκεῖνός φησιν· εἰ τοίνυν ταῖς αὐταῖς περιεπέσαμεν λύπαις, τί οὐκ ἐπισυγγινόμεθα

ἑαυτοῖς; ἐγὼ μὲν γὰρ ἀγαπήσω σὲ ὡς ἐκείνην, σὺ δὲ ἐμὲ ὡς τὸν ἄνδρα σου. ταῦτα λέγων ἔπεισε τὴν γυναῖκα καὶ συγγενόμενος ἐνέπαιξεν αὐτήν. ἔλθων δέ τις καὶ λύσας τοὺς βόας ἀπήλασεν. ὁ δὲ ἔλθων καὶ μηδὲν εὐρὼν ἥρξατο θρηνεῖν καὶ κόπτεσθαι ὀδυρόμενος. ἡ δὲ γυνὴ εὐροῦσα αὐτὸν ὀλοφυρόμενον ἔφη· ‘πάλιν κλαίεις;’ ὁ δὲ· ‘ἄρτι ἐν ἀκριβεῖα τῷ ὄντι πενθῶ.’ καὶ ἐκεῖνος μὲν οὕτως, σὺ δὲ βλέπων τὴν ἔχουσάν με ἐξ ἐνέδρας τύχην διὰ τί ὀδύρομαι ἐρωτᾷς;’ ὁ δὲ ἐπ’ αὐτῷ λυπούμενος ἔφη· ‘τί γάρ σοι ἔδοξεν ὑβρίζειν τοὺς Δελφούς; ἡ τοιαύτη σου σοφία εἰς τὸ ὑβρίζειν πολίτας κατέληξε, καὶ μάλιστα ἐν τῇ ἰδίᾳ πατρίδι;’ ὁ δὲ Αἰσωπος πάλιν αὐτῷ ἕτερον λόγον εἶπε· ‘γυνὴ τις εἶχε θυγατέρα παρθένον μωρὰν.

131 πάντοτε οὖν ἤρχετο τὴν θυγατέρα νοῦν ἔχειν. εὐχομένης δὲ αὐτῆς παρρησίᾳ ἡ παρθένος ἤκουσε καὶ τὸν λόγον κατέσχε. μεθ’ ἡμέρας δὲ τινὰς σὺν τῇ μητρὶ εἰς ἀγρὸν ἐξελθοῦσα καὶ τῆς προαυλίου προκύψασα θύρας, εἶδεν ὄνον θήλειαν ὑπὸ ἀνθρώπου βιαζομένην. καὶ προσελθοῦσα τῷ ἀνθρώπῳ εἶπε· ‘τί ποιεῖς;’ ὁ δὲ φησὶ· ‘νοῦν αὐτῇ ἐντίθημι.’ ἀναμνησθεῖσα δὲ ἡ μωρὰ ὅτι καθ’ ἐκάστην ἡ μήτηρ αὐτῆς νοῦν αὐτὴν ἔχειν ἤρχετο, παρεκάλει λέγουσα· ‘ἔνθες, ἄνθρωπε, κάμοι νοῦν· καὶ γὰρ ἡ μήτηρ μου πολὺ σοι πρὸς τοῦτο εὐχαριστήσεται.’ ὁ δὲ ὑπακούσας, καταλιπὼν τὴν ὄνον διεπαρθενεύσατο αὐτήν. ἡ δὲ ἀναβᾶσα πρὸς τὴν μητέρα εἶπεν· ‘ἰδοὺ, μήτηρ, κατὰ τὴν εὐχὴν σου νοῦν ἔλαβον.’ ἡ δὲ μήτηρ αὐτῆς φησιν· ‘ἐπήκουσάν μου τῶν εὐχῶν οἱ θεοί.’ ἡ μωρὰ ἔφη· ‘ναί, μήτηρ.’ καὶ πῶς; φησιν, ‘οἶδας, τέκνον;’ ἡ δὲ εἶπεν· ‘ὁ τοῦτόν μοι ἐνθεις μακρὸν πυρρὸν νευρῶδες ἔσω καὶ ἔξω ἐντρέχον ἐνέβαλέ μοι, καὶ γὰρ ἐτερπόμεν.’ ἡ δὲ μήτηρ ἀκούσασα ἔφη· ‘ὦ τέκνον, ἀπώλεσας καὶ ὃν πρῶτον εἶχες νοῦν.’ ὁ οὖν φίλος πρὸς αὐτὸν ἔφη· ‘σὲ οἱ Δελφοὶ ἀνέκαμψαν ψηφισάμενοι ὡς βλάσφημον καὶ ἀλαζόνα καὶ ἱερόσυλον ἀπὸ κρημνοῦ βληθῆναι, ἵνα μηδὲ ταφῆς τύχῃς.

132 ” ταῦτα αὐτοῦ ἐν τῇ φυλακῇ τῷ Αἰσώπῳ λαλοῦντος, ἐλθόντες οἱ Δελφοὶ καὶ ἐκβαλόντες τὸν Αἰσωπον ἐκ τῆς φυλακῆς εἶλκον μετὰ βίας ἐπὶ τὸ κρημνίσαι αὐτόν. ὁ δὲ Αἰσωπος παρεκάλει αὐτοὺς ἐπὶ τὸ ἀκοῦσαι αὐτοῦ. ἐπιτρεψάντων δὲ αὐτῶν, ἔφη· ‘ὅτε ἦν ὁμόφωνα τὰ ζῶα, μῦς βατράχῳ φιλιωθείς ἐκάλεσεν αὐτὸν εἰς δεῖπνον καὶ ἀπήγαγεν αὐτόν εἰς ταμεῖον πλουσίου, ὅπου ἦν ἄρτος, τυρός, μέλι, ἰσχάδες καὶ ὅσα ἀγαθὰ, καὶ φησιν· ἔσθιε, βάτραχε, ἐξ ὧν βούλει.

133 ‘μετὰ δὲ τὸ εὐφρανθῆναι αὐτοὺς ἔφη ὁ βάτραχος πρὸς τὸν μῦν· ἐλθέ νῦν καὶ σὺ πρὸς ἐμέ, καὶ πλησθητὶ τῶν ἀγαθῶν μου. ἀλλ’ ἵνα μὴ ὄκνος σοι γένηται, προσαρτήσω τὸν πόδα σου τῷ ποδί μου.’ δῆσας οὖν τὸν πόδα τοῦ μύδος τῷ ἑαυτοῦ ποδί ἤλατο εἰς τὴν λίμνην, ἔλκων τὸν μῦν δέσμιον. ὁ δὲ μῦς πνιγόμενος ἔλεγεν· ἐγὼ μὲν ὑπὸ σοῦ νεκρωθήσομαι, ἐκδικηθήσομαι δὲ ὑπὸ ζῶντος. κόραξ δὲ θεασάμενος τὸν μῦν πλέοντα καταπτὰς ἤρπασεν. ἐφέλκεται οὖν σὺν αὐτῷ καὶ ὁ βάτραχος, καὶ οὕτως ἀμφοτέρους διεσπάραξεν. οὕτως οὖν καὶ αὐτὸς ἐγὼ ἀβούλως παρ’ ὑμῶν ἀποθανὼν νόμῳ ἐκδικηθήσομαι. Βαβυλῶν δὲ καὶ ἡ Ἑλλὰς ὅλη τὸν ἐμὸν ἐκζητήσουσι θάνατον.’ τοῦτο ἀκούσαντες οἱ Δελφοὶ οὐκ ἐφείσαντο αὐτοῦ ἀλλ’ ἤγαγον ἐπὶ τὸν κρημνόν.

134 τοῦ δὲ Αἰσώπου δραμόντος καὶ ἐπὶ τὸ ἱερὸν τοῦ Ἀπόλλωνος καταφυγόντος οὐκ ἠλέησαν, ἀλλ’ εἶλκον αὐτόν μετ’ ὀργῆς. ἀπαγόμενος δὲ ὁ Αἰσωπος ἔφη· ‘ἀκούσατε, ὦ Δελφοί, τόνδε τὸν λόγον. λαγῶδες ὑπὸ αἵετος διωκόμενος κατέφυγε πρὸς κοίτην κανθάρου, δεόμενος διασωθῆναι.

135 ὁ δὲ κύνθαρος ἰκέτευε τὸν αἵετὸν μὴ ἀνελεῖν τὸν ἰκέτην, καὶ ἐξώρκιζεν αὐτόν κατὰ τοῦ μεγάλου Διὸς μὴ καταφρονῆσαι αὐτοῦ τῆς σμικρότητος. ὀργισθεὶς δὲ ὁ αἵετος καὶ ταῖς πτέρυξι ῥαπίσας τὸν κύνθαρον, ἀρπάσας τὸν λαγῶν κατέφαγεν. ὁ δὲ κύνθαρος λυπηθεὶς συνεπετάσθη τῷ αἵετι καὶ παρατηρησάμενος αὐτοῦ τὴν νοσητὴν διέφθειρε τὰ ὦα.

136 ὁ δὲ αἵετος ἐδεινοπάθει ἐπὶ τῇ διαφθορᾷ τῶν ἰδίων ὧν καὶ ἐζήτει τὸν τοῦτο τολμήσαντα ποιῆσαι. τοῦ δὲ καιροῦ πάλιν ἐλθόντος εἰς ὑψηλότερον ὁ αἵετος ὥποιοίησε τόπον. ὁ δὲ κύνθαρος τὰ αὐτὰ διαπραξάμενος πάλιν τὰ ὦα διέφθειρεν. ἐλθὼν δὲ ὁ αἵετος καὶ τὸ συμβὰν εὐρηκὼς

ἐθρήνει, λέγων ἐκ θεῶν εἶναι τὸν χόλον, ἵνα τὸ γένος τῶν ἀετῶν σπανισθῇ. τοῦ δὲ καιροῦ πάλιν ἀνοίξαντος δυσφορῶν ὁ ἀετὸς οὐκέτι εἰς τὴν νοσσιὰν ἔθηκε τὰ ὠά, ἀλλ' ἀναβάς ἐπὶ τὰ γόνата τοῦ Διὸς ἰκετεύσας ἔφη 'δεύτερον ἤδη ἡρήμωμαι, τὸ δὲ τρίτον σοὶ τὰ ὠά παρατίθημι, ἵνα μοι αὐτὰ διατηρήσης.

137 'καὶ ἔθηκεν αὐτὰ ἐπὶ τοῖς τοῦ Διὸς γόνασιν. ὁ δὲ κάνθαρος ἐπιγνοὺς κατέπασεν ἑαυτὸν πλήθος κόπρου, ἀναβάς τε πρὸς τὸν Δία καὶ περινοστῶν διετινάξατο τὴν κόπρον ἐπὶ τὸ τοῦ Διὸς πρόσωπον. ὁ δὲ ἀναπηδήσας καὶ ἐπιλαθόμενος ὅτι ἐν τῷ κόλπῳ εἶχε τὰ τοῦ ἀετοῦ ὠά, ρίψας αὐτὰ κατέαξε. γνοὺς δὲ ὁ Ζεὺς τὴν ἀδικίαν καὶ παραπόνησιν τοῦ κανθάρου ἥσθετο τὴν ἐξ αὐτοῦ πρὸς τὸν ἀετὸν βλάβην.

138 καὶ δὴ παραγενομένου αὐτοῦ ἔφη 'δικαίως ἀπώλεσας τὰ τέκνα σου· κάνθαρός ἐστιν ὁ ἀδικήσας σε.' ὁ δὲ κάνθαρος ἔφη 'οὐκ ἐμὲ μόνον ἠδίκησεν, ἀλλὰ καὶ εἰς σὲ ἡσέβησεν· ὀρκισθεὶς γὰρ οὐκ ἐπέισθη, ἀλλὰ τὸν ἰκέτην ἀπέκτεινεν. οὐ παύσομαι δὲ εἰ μὴ τελείως αὐτὸν ἀνταμύνομαι.' ὁ δὲ Ζεὺς μὴ θέλων τὸ τῶν ἀετῶν γένος σπανισθῆναι συνεβούλευσε τῷ κανθάρῳ διαλλαγήναι.

139 τοῦ δὲ μὴ βουλομένου ὑπακοῦσαι μετέβαλεν ὁ Ζεὺς τὸν τοκετὸν τῶν ἀετῶν, ὁπότε μὴ φαίνεται κάνθαρος μήτε βλάπτειν δύναται. καὶ ὑμεῖς, ἄνδρες Δελφοί, μὴ ἀτιμάσσετε τὸν θεὸν τοῦτον διότι τὸ ἱερὸν αὐτοῦ τοῦτο μικρὸν ὑπάρχει. ἐνθυμήθητε δὲ τὸ τοῦ κανθάρου καὶ αἰδέσθητε τὸν 'Απόλλωνα διὰ τὸ ἐμὲ εἰς αὐτὸν καταφυγεῖν." Οἱ δὲ τοῖς ὑπ' αὐτοῦ λεγομένοις μὴ πεισθέντες ἀπήγαγον αὐτὸν ἐπὶ τὸν κρημνὸν καὶ ἔστησαν αὐτὸν ἐπὶ τοῦ ἄκρου.

140 ὁ δὲ Αἰσωπος βλέπων τὸν ἑαυτοῦ μόρον εἶπεν· "ἄνδρες ἀτίθασσοι, ἐπεὶ παντοίως ὑμᾶς οὐ πείθω, ἀκούσατέ μου τόνδε τὸν λόγον· γεωργὸς τις γηράσας ἐπ' ἀγροῦ καὶ μηδέποτε εἰς πόλιν εἰσελθὼν παρεκάλει τοὺς ἰδίους τὴν πόλιν θεάσασθαι. οἱ δὲ οἰκεῖοι αὐτοῦ ἔζευξαν ἅμαξαν καὶ ὀνάρια εἰπόντες 'ἔλαυνε μόνον καὶ αὐτὰ σε καταστήσει εἰς τὴν πόλιν.' χειμῶνος δὲ γενομένου σκοτοειδοῦς κατὰ τὴν ὁδὸν τὰ ὀνάρια πλανηθέντα εἰσῆλθον εἷς τινα τόπον ἀπόκρημνον. ὁ δὲ τὸν ἴδιον θεασάμενος κίνδυνον ἔφη 'ὦ Ζεῦ, τί σε ἠδίκησα ὅτι οὕτως ἀπόλλυμαι, καὶ ταῦτα οὐχ ὑπὸ ἵππων ἐντίμων οὔτε ὑπὸ ἡμιόνων γενναίων, ἀλλὰ ὑπὸ ὀναρίων ἐλαχίστων;' καγὼ δὲ ὡσαύτως δυσφορῶ, ὅτι οὐχ ὑπὸ ἐντίμων ἢ ἐλλογίμων ἀνδρῶν ἀλλ' ὑπὸ κακίστων καὶ ἀχρείων δούλων ἀπόλλυμαι." μέλλων δὲ ἀπὸ τοῦ κρημνοῦ ἐκκυλίεσθαι ἕτερον ἔφη λόγον· "ἄνῃρ τις ἐρασθεὶς τῆς ἰδίας θυγατρὸς καὶ εἰς ἔρωτα τρωθεὶς ἔπεμψεν εἰς τὸν ἀγρὸν τὴν γυναῖκα αὐτοῦ, τὴν δὲ θυγατέρα κρατήσας ἐβιάσατο.

141 ἡ δὲ ἔλεγε 'πάτερ, ἀνόσια πράσσεις ἢ θελον μᾶλλον ἑκατὸν ἀνδράσι με παρασχεῖν ἢ σοί.' τοῦτο καγὼ πρὸς ὑμᾶς, ὦ Δελφοί, προηρούμην Σικελίαν ὅλην κακοπαθῶν κυκλεῦσαι ἢ ἐνθάδε παραλόγως ὑφ' ὑμῶν ἀποθανεῖν. καταρῶμαι οὖν ὑμῶν τὴν πατρίδα καὶ θεοὺς μαρτύρομαι, οἱ ἐπακούσουσί μου ἀδίκως ἀπολλυμένου καὶ ἐκδικήσουσί με.

142 "οἱ δὲ ὠθήσαντες ἔρριψαν αὐτὸν κατὰ τοῦ κρημνοῦ, καὶ οὕτως ἀπέθανε. λοιμῶ οὖν καὶ συνοχῇ ἰσχυρᾷ κατασχεθέντες οἱ Δελφοὶ χρησμὸν ἔλαβον ἐξιλεώσασθαι τὸν τοῦ Αἰσώπου μόρον. ἐτύπτοντο γὰρ ὑπὸ τῆς συνειδήσεως δολοφονήσαντες τὸν Αἰσωπον. ναοποιήσαντες οὖν ἔστησαν αὐτῷ στήλην. μετὰ δὲ ταῦτα ἀκούσαντες οἱ τῆς Ἑλλάδος ἑξάρχαι καὶ οἱ λοιποὶ διδάσκαλοι τὸ εἰς τὸν Αἰσωπον πρᾶχθέν, παραγενόμενοι ἐν Δελφοῖς καὶ συζητήσιν ποιησάμενοι ἐξεδίκησαν τὸν τοῦ Αἰσώπου μόρον.